

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಕೃಷ್ಣಯಜುರ್ವೇದೀಯ ತೈತ್ತಿರೀಯ ಬ್ರಾಹ್ಮಣೇ  
॥ ತೃತೀಯಾಷ್ಟಕೇ ಸಪ್ತಮಃ ಪ್ರಶ್ನಃ ॥  
(ಅಚ್ಛಿದ್ರಂ)

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ತೃತೀಯಾಷ್ಟಕೇ ಸಪ್ತಮಃ ಪ್ರಶ್ನಃ ॥  
(ಅಚ್ಛಿದ್ರಂ)

ಹರಿಃ ಓ(೪)೦ |

ಸರ್ವಾನ್ ವಾ ಏಷೋಽಗ್ನೌ ಕಾಮಾನ್ವ ವೇಶಯತಿ |

ಯೋಽಗ್ನಿನನ್ವಾಧಾಯ ವ್ರತಮುಪೈತಿ |

ಸ ಯದನಿಷ್ಟ್ವಾ ಪ್ರಯಾಯಾತ್ |

ಅಕಾಮಪ್ರೀತಾ ಏನಂ ಕಾಮಾ ನಾನುಪ್ರಯಾಯುಃ |

ಅತೇಜಾ ಅವೀರ್ಯಃ ಸ್ಯಾತ್ |

ಸ ಜುಹುಯಾತ್ |

ತುಭ್ಯಂ ತಾ ಅಂಗಿರಸ್ತಮ |

ವಿಶ್ವಾಃ ಸುಕ್ಷಿತಯಃ ಪೃಥಕ್ |

ಅಗ್ನೇ ಕಾಮಾಯ ಯೇಮಿರ ಇತಿ |

ಕಾಮಾನೇವಾಸ್ಮಿಂದಧಾತಿ || 1 ||

ಕಾಮಪ್ರೀತಾ ಏನಂ ಕಾಮಾ ಅನು ಪ್ರಯಾಂತಿ |

ತೇಜಸ್ವೀ ವೀರ್ಯಾವಾನ್ಭವತಿ |

ಸಂತತಿರ್ವಾ ಏಷಾ ಯಜ್ಞಸ್ಯ |

ಯೋಽಗ್ನಿನನ್ವಾಧಾಯ ವ್ರತಮುಪೈತಿ |

ಸ ಯದುದ್ವಾಯತಿ |

Please let us know of any errors in this text.

ವಿಚ್ಛಿತ್ತಿರೇವಾಸ್ಯ ಸಾ |  
 ತಂ ಪ್ರಾಂಚಮುಧ್ಯತ್ಯ |  
 ಮನಸೋಪತಿಷ್ಠೇತ |  
 ಮನೋ ವೈ ಪ್ರಜಾಪತಿಃ |  
 ಪ್ರಾಜಾಪತ್ಯೋ ಯಜ್ಞಃ || 2 ||

ಮನಸೈವ ಯಜ್ಞಗ್ಂ ಸಂತನೋತಿ |  
 ಭೂರಿತ್ಯಾಹ |  
 ಭೂತೋ ವೈ ಪ್ರಜಾಪತಿಃ |  
 ಭೂತಿಮೇವೋಪೈತಿ |  
 ವಿ ವಾ ಏಷ ಇಂದ್ರಿಯೇಣ ವೀರ್ಯೇಣಧ್ಯತೇ |  
 ಯಸ್ಯಾಹಿತಾಗ್ನೀರಗ್ನಿರಪಕ್ಷಾಯತಿ |  
 ಯಾವಚ್ಛಮ್ಯಯಾ ಪ್ರವಿದ್ಯೇತ್ |  
 ಯದಿ ತಾವದಪಕ್ಷಾಯೇತ್ |  
 ತಗ್ಂ ಸಂಭರೇತ್ |  
 ಇದಂ ತ ಏಕಂ ಪರ ಉತ ಏಕಂ || 3 ||

ತೃತೀಯೇನ ಜ್ಯೋತಿಷಾ ಸಂವಿಶಸ್ವ |  
 ಸಂವೇಶನಸ್ತನುವೈ ಚಾರುರೇಧಿ |  
 ಪ್ರಿಯೇ ದೇವಾನಾಂ ಪರಮೇ ಜನಿತ್ರ ಇತಿ |  
 ಬ್ರಹ್ಮಣೈವೈನಗ್ಂ ಸಂಭರತಿ |  
 ಸೈವ ತತಃ ಪ್ರಾಯಶ್ಚಿತ್ತಿಃ |

ಯದಿ ಪರಸ್ತರಾಮಪಕ್ಷಾಯೇತ್ |  
 ಅನು ಪ್ರಯಾಯಾವಸ್ಯೇತ್ |  
 ಸೋ ಏವ ತತಃ ಪ್ರಾಯಶ್ಚಿತ್ತಿಃ |  
 ಓಷಧೀರ್ವಾ ಏತಸ್ಯ ಪಶೂನ್ವಯಃ ಪ್ರವಿಶತಿ |  
 ಯಸ್ಯ ಹವಿಷೇ ವಧ್ನಾ ಅಪಾಕೃತಾ ಧಯಂತಿ || 4 ||

ತಾನ್ ಯದ್ಧುಹ್ಯಾತ್ |  
 ಯಾತಯಾಂನಾ ಹವಿಷಾ ಯಜೇತ |  
 ಯನ್ನ ದುಹ್ಯಾತ್ |  
 ಯಜ್ಜಪರುರಂತರಿಯಾತ್ |  
 ವಾಯವ್ಯಾಂ ಯವಾಗೂಂ ನಿರ್ವಪೇತ್ |  
 ವಾಯುವೈ ಪಯಸಃ ಪ್ರದಾಪಯಿತಾ |  
 ಸ ಏವಾಸ್ಮೈ ಪಯಃ ಪ್ರದಾಪಯತಿ |  
 ಪಯೋ ವಾ ಓಷಧಯಃ |  
 ಪಯಃ ಪಯಃ |  
 ಪಯಸೈವಾಸ್ಮೈ ಪಯೋಽವರುಂಧೇ || 5 ||

ಅಥೋತ್ತರಸ್ಮೈ ಹವಿಷೇ ವಧ್ನಾನಪಾಕುರ್ಯಾತ್ |  
 ಸೈವ ತತಃ ಪ್ರಾಯಶ್ಚಿತ್ತಿಃ |  
 ಅನ್ಯತರಾನ್ ವಾ ಏಷ ದೇವಾನ್ಭಾಗಧೇಯೇನ ವೃರ್ಧಯತಿ |  
 ಯೇ ಯಜಮಾನಸ್ಯ ಸಾಯಂ ಗೃಹಮಾಗಚ್ಛಂತಿ |  
 ಯಸ್ಯ ಸಾಯಂ ದುಗ್ಧಗ್ಂ ಹವಿರಾರ್ತಿಮಾರ್ಛತಿ |

ಇಂದ್ರಾಯ ವ್ರೀಹೀನ್ನಿರುಪ್ಯೋಪವಸೇತ್ |  
 ಪಯೋ ವಾ ಓಷಧಯಃ |  
 ಪಯ ಏವಾರಭ್ಯ ಗೃಹೀತ್ವೋಪವಸತಿ |  
 ಯತ್ಪ್ರಾತಃ ಸ್ಯಾತ್ |  
 ತಚ್ಛ್ವೇತಂ ಕುರ್ಯಾತ್ || 6 ||

ಅಥೇತರ ಐಂದ್ರಃ ಪುರೋಡಾಶಃ ಸ್ಯಾತ್ |  
 ಇಂದ್ರಿಯೇ ಏವಾಸ್ಮೈ ಸಮೀಚೀ ದಧಾತಿ |  
 ಪಯೋ ವಾ ಓಷಧಯಃ |  
 ಪಯಃ ಪಯಃ |  
 ಪಯಸ್ಮೈವಾಸ್ಮೈ ಪಯೋಽಪರುಂಧೇ |  
 ಅಥೋತ್ತರಸ್ಮೈ ಹವಿಷೇ ವಧ್ನಾನಪಾಕುರ್ಯಾತ್ |  
 ಸೈವ ತತಃ ಪ್ರಾಯಶ್ಚಿತ್ತಿಃ |  
 ಉಭಯಾನ್ ವಾ ಏಷ ದೇವಾನ್ಭಾಗಧೇಯೇನ ವ್ಯರ್ಥಯತಿ |  
 ಯೇ ಯಜಮಾನಸ್ಯ ಸಾಯಂ ಚ ಪ್ರಾತಶ್ಚ ಗೃಹಮಾಗಚ್ಛಂತಿ |  
 ಯಸ್ಯೋಭಯಗ್ಂ ಹವಿರಾರ್ತಿಮಾರ್ಛತಿ || 7 ||

ಐಂದ್ರಂ ಪಂಚಶರಾವಮೋದನಂ ನಿರ್ವಪೇತ್ |  
 ಅಗ್ನಿಂ ದೇವತಾನಾಂ ಪ್ರಥಮಂ ಯಜೇತ್ |  
 ಅಗ್ನಿಮುಖಾ ಏವ ದೇವತಾಃ ಪ್ರೀಣಾತಿ |  
 ಅಗ್ನಿಂ ವಾ ಅನ್ವನ್ಯಾ ದೇವತಾಃ |  
 ಇಂದ್ರಮನ್ವನ್ಯಾಃ |

ತಾ ಏವೋಭಯೇಃ ಪ್ರೀಣಾತಿ |  
 ಪಯೋ ವಾ ಓಷಧಯಃ |  
 ಪಯಃ ಪಯಃ |  
 ಪಯಸ್ಮೈವಾಸ್ಮೈ ಪಯೋಽವರುಂಧೇ |  
 ಅಧೋತ್ತರಸ್ಮೈ ಹವಿಷೇ ವಧ್ನಾನಪಾಕುರ್ಯಾತ್ || 8 ||

ಸೈವ ತತಃ ಪ್ರಾಯಶ್ಚಿತ್ತಿಃ |  
 ಅಧೋರ್ವಾ ಏತಸ್ಯ ಯಜ್ಞಸ್ಯ ಮೀಯತೇ |  
 ಯಸ್ಯ ಪ್ರತ್ಯೇಹನ್ವತ್ತ್ವನಾಲಂಭುಕಾ ಭವತಿ |  
 ತಾಮಪರುಧ್ಯ ಯಜೇತ |  
 ಸರ್ವೇಣೈವ ಯಜ್ಞೇನ ಯಜತೇ |  
 ತಾಮಿಷ್ಟೋಪಹ್ವಯೇತ |  
 ಅಮೂಹಮಸ್ಮಿ |  
 ಸಾ ತ್ವಂ |  
 ದ್ಯೌರಹಂ |  
 ಪೃಥಿವೀ ತ್ವಂ |  
 ಸಾಮಾಹಂ |  
 ಋಕ್ಷಂ |  
 ತಾವೇಹಿ ಸಂಭವಾವ |  
 ಸಹ ರೇತೋ ದಧಾವಹೈ |  
 ಪುಗ್ಂಸೇ ಪುತ್ರಾಯ ವೇತ್ತವೈ |

ರಾಯಸ್ಪೋಷಾಯ ಸುಪ್ರಜಾಸ್ತ್ವಾಯ ಸುವೀರ್ಯಾಯೇತಿ |  
 ಅರ್ಧ ಏವೈನಾಮುಪಹ್ವಯತೇ |  
 ಸೈವ ತತಃ ಪ್ರಾಯಶ್ಚಿತ್ತಿಃ || 9 ||

ದಧಾತಿ ಯಜ್ಞ ಉತ ಏಕಂ ಧಯಂತಿ ರುಂಧೇ  
 ಕುರ್ಯಾದಾರ್ಚ್ಯತ್ಯಪಾಕುರ್ಯಾತ್ಪೃಥಿವೀ ತ್ವಮಷ್ಟೌ ಚ || 1 ||

ಸರ್ವಾನ್ ವಿವೈ ಯದಿ ಪರಸ್ತರಾಮೋಷಧೀರನ್ಯತರಾನುಭಯಾನರ್ಥೋ ವೈ ||

ಯದ್ವಿಷ್ಣುಣ್ಣೇನ ಜುಹುಯಾತ್ |  
 ಅಪ್ರಜಾ ಅಪಶುರ್ಯಜಮಾನಃ ಸ್ಯಾತ್ |  
 ಯದನಾಯತನೇ ನಿನಯೇತ್ |  
 ಅನಾಯತನಃ ಸ್ಯಾತ್ |  
 ಪ್ರಾಜಾಪತ್ಯರ್ಚಾ ವಲ್ಮೀಕವಪಾಯಾಮವನಯೇತ್ |  
 ಪ್ರಾಜಾಪತ್ಯೋ ವೈ ವಲ್ಮೀಕಃ |  
 ಯಜ್ಞಃ ಪ್ರಜಾಪತಿಃ |  
 ಪ್ರಜಾಪತಾವೇವ ಯಜ್ಞಂ ಪ್ರತಿಷ್ಠಾಪಯತಿ |  
 ಭೂರಿತ್ಯಾಹ |  
 ಭೂತೋ ವೈ ಪ್ರಜಾಪತಿಃ || 10 ||

ಭೂತಿಮೇವೋಪೈತಿ |  
 ತತ್ಕೃತ್ವಾ |  
 ಅನ್ಯಾಂ ದುಗ್ಧಾ ಪುನರ್ ಹೋತವ್ಯಂ |  
 ಸೈವ ತತಃ ಪ್ರಾಯಶ್ಚಿತ್ತಿಃ |

ಯತ್ಕ್ರೀಟಾವಪನ್ನೇನ ಜುಹುಯಾತ್ |  
 ಅಪ್ರಜಾ ಅಪಶುರ್ಯಜಮಾನಃ ಸ್ಯಾತ್ |  
 ಯದನಾಯತನೇ ನಿನಯೇತ್ |  
 ಅನಾಯತನಃ ಸ್ಯಾತ್ |  
 ಮಧ್ಯಮೇನ ಪರ್ಣೇನ ದ್ಯಾವಾಪೃಥಿವ್ಯುರ್ಚಾರ್ಷಂತಃ ಪರಿಧಿ ನಿನಯೇತ್ |  
 ದ್ಯಾವಾಪೃಥಿವ್ಯೋರೇವೈನತ್ಪ್ರತಿಷ್ಠಾಪಯತಿ || 11 ||

ತತ್ಕೃತ್ವಾ |  
 ಅನ್ಯಾಂ ದುಗ್ಧಾ ಪುನರ್ ಹೋತವ್ಯಂ |  
 ಸೈವ ತತಃ ಪ್ರಾಯಶ್ಚಿತ್ತಿಃ |  
 ಯದವವೃಷ್ಟೇನ ಜುಹುಯಾತ್ |  
 ಅಪರೂಪಮಸ್ಯಾತ್ಮಂಜಾಯೇತ |  
 ಕಿಲಾಸೋ ವಾ ಸ್ಯಾದರ್ಶಸೋ ವಾ |  
 ಯತ್ಪ್ರತ್ಯೇಯಾತ್ |  
 ಯಜ್ಞಂ ವಿಚ್ಛಿಂದ್ಯಾತ್ |  
 ಸ ಜುಹುಯಾತ್ |  
 ಮಿತ್ರೋ ಜನಾನ್ಕಲ್ಪಯತಿ ಪ್ರಜಾನನ್ | || 12 ||

ಮಿತ್ರೋ ದಾಧಾರ ಪೃಥಿವೀಮುತ ದ್ಯಾಂ |  
 ಮಿತ್ರಃ ಕೃಷ್ಟೀರನಿಮಿಷಾರ್ಭಿಚಷ್ಟೇ |  
 ಸತ್ಯಾಯ ಹವ್ಯಂ ಘೃತವಜ್ಜುಹೋತೇತಿ |  
 ಮಿತ್ರೇಣೈವೈನತ್ಕಲ್ಪಯತಿ |



ತತ್ಕೃತ್ವಾ |

ಅನ್ಯಾಂ ದುಗ್ಧಾ ಪುನರ್ ಹೋತವ್ಯಂ |

ಸೈವ ತತಃ ಪ್ರಾಯಶ್ಚಿತ್ತಿಃ |

ಯತ್ಪೂರ್ವಸ್ಯಾಮಾಹುತ್ಯಾಗ್ಂ ಹುತಾಯಾಮುತ್ತರಾಽಹುತಿಃ ಸ್ಕಂದೇತ್ |

ದ್ವಿಪಾದ್ಭಿಃ ಪಶುಭಿರ್ಯಜಮಾನೋ ವ್ಯದ್ಧೇತ |

ಯದುತ್ತರಯಾಽಭಿಜುಹುಯಾತ್ || 13 ||

ಚತುಷ್ಪಾದ್ಭಿಃ ಪಶುಭಿರ್ಯಜಮಾನೋ ವ್ಯದ್ಧೇತ |

ಯತ್ರ ವೇತ್ಥ ವನಸ್ಪತೇ ದೇವಾನಾಂ ಗುಹ್ಯಾ ನಾಮಾನಿ |

ತತ್ರ ಹವ್ಯಾನಿ ಗಾಮಯೇತಿ ವಾನಸ್ಪತ್ಯಯರ್ಚಾ ಸಮಿಧಮಾಧಾಯ |

ತೂಷ್ಟೀಮೇವ ಪುನರ್ಜುಹುಯಾತ್ |

ವನಸ್ಪತಿನೈವ ಯಜ್ಞಸ್ಯಾರ್ತಾಂ ಚಾನಾರ್ತಾಂ ಚಾಹುತೀ ವಿದಾಧಾರ |

ತತ್ಕೃತ್ವಾ |

ಅನ್ಯಾಂ ದುಗ್ಧಾ ಪುನರ್ ಹೋತವ್ಯಂ |

ಸೈವ ತತಃ ಪ್ರಾಯಶ್ಚಿತ್ತಿಃ |

ಯತ್ಪುರಾ ಪ್ರಯಾಜೇಭ್ಯಃ ಪ್ರಾಜಂಗಾರಃ ಸ್ಕಂದೇತ್ |

ಅಧ್ವರ್ಯವೇ ಚ ಯಜಮಾನಾಯ ಚಾಕಗ್ಗ್ ಸ್ಯಾತ್ || 14 ||

ಯದ್ಧಕ್ಷಿಣಾ |

ಬ್ರಹ್ಮಣೇ ಚ ಯಜಮಾನಾಯ ಚಾಕಗ್ಗ್ ಸ್ಯಾತ್ |

ಯತ್ಪ್ರತ್ಯಕ್ |

ಹೋತ್ರೇ ಚ ಪತ್ನಿಯೈ ಚ ಯಜಮಾನಾಯ ಚಾಕಗ್ಗ್ ಸ್ಯಾತ್ |

ಯದುದಬ್‌ |

ಅಗ್ನೀಧೇ ಚ ಪಶುಭ್ಯಶ್ಚ ಯಜಮಾನಾಯ ಚಾಕಗ್‌ಗ್‌ ಸ್ಯಾತ್ |

ಯದಭಿ ಜುಹುಯಾತ್ |

ರುದ್ರೋಽಸ್ಯ ಪಶೂನ್ಘ್ನಾತುಕಃ ಸ್ಯಾತ್ |

ಯನ್ನಾಭಿ ಜುಹುಯಾತ್ |

ಅಶಾಂತಃ ಪ್ರಹ್ರಿಯೇತ || 15 ||

ಸುವಸ್ಯ ಬುಧ್ವೇನಾಭಿ ನಿದಧ್ಯಾತ್ |

ಮಾ ತಮೋ ಮಾ ಯಜ್ಞಸ್ತಮನ್ನಾ ಯಜಮಾನಸ್ತಮತ್ |

ನಮಸ್ತೇ ಅಸ್ತ್ವಾಯತೇ |

ನಮೋ ರುದ್ರ ಪರಾಯತೇ |

ನಮೋ ಯತ್ರ ನಿಷೀದಸಿ |

ಅಮುಂ ಮಾ ಹಿಗ್‌ಂಸೀರಮುಂ ಮಾ ಹಿಗ್‌ಂಸೀರಿತಿ ಯೇನ ಸ್ಕಂದೇತ್ |

ತಂ ಪ್ರಹರೇತ್ |

ಸಹಸ್ರಶೃಂಗೋ ವೃಷಭೋ ಜಾತವೇದಾಃ |

ಸ್ತೋಮಪೃಷ್ಠೋ ಘೃತವಾಂಧ್ವಪ್ರತೀಕಃ |

ಮಾ ನೋ ಹಾಸೀನ್ಮೇತ್ತಿತೋ ನೇತ್ತ್ವಾ ಜಹಾಮ |

ಗೋಪೋಷಂ ನೋ ವೀರಪೋಷಂ ಚ ಯಚ್ಛೇತಿ |

ಬ್ರಹ್ಮಣೈವೈನಂ ಪ್ರಹರತಿ |

ಸೈವ ತತಃ ಪ್ರಾಯಶ್ಚಿತ್ತಿಃ || 16 ||

ವೈ ಪ್ರಜಾಪತಿಸ್ಥಾಪಯತಿ ಪ್ರಜಾನನ್ನಭಿಜುಹುಯಾಧ್ವ್ಯಾದ್ಧಿಯೇತ  
ಜಹಾಮ ತ್ರೀಣಿ ಚ || 2 ||

ಯದ್ವಿಷ್ವಣ್ಣೇನ ಪ್ರಾಜಾಪತ್ಯಯರ್ಚಾ ಯತ್ಕೀಟಾ ಮಧ್ಯಮೇನ  
ಯದವವೃಷ್ಟೇನ ಯತ್ಪೂರ್ವಸ್ಯಾಂ ಯತ್ಪುರಾ ಪ್ರಯಾಜೇಭ್ಯಃ  
ಪ್ರಾಜಂಗಾರೋ ಯದ್ಧಕ್ಷಿಣಾ ಯತ್ಪ್ರತ್ಯಗ್ಯದುದಜ್ಜ ||

ವಿ ವಾ ಏಷ ಇಂದ್ರಿಯೇಣ ವೀರ್ಯೇಣಧ್ವ್ಯತೇ |  
ಯಸ್ಯಾಹಿತಾಗ್ನೀರಗ್ನಿರ್ಮಧ್ಯಮಾನೋ ನ ಜಾಯತೇ |  
ಯತ್ರಾನ್ಯಂ ಪಶ್ಯೇತ್ |  
ತತ ಆಹೃತ್ಯ ಹೋತವ್ಯಂ |  
ಅಗ್ನಾವೇವಾಸ್ಯಾಗ್ನಿಹೋತ್ರಗ್ಂ ಹುತಂ ಭವತಿ |  
ಯದ್ಯನ್ಯಂ ನ ವಿಂದೇತ್ |  
ಅಜಾಯಾಗ್ಂ ಹೋತವ್ಯಂ |  
ಆಗ್ನೇಯೀ ವಾ ಏಷಾ |  
ಯದಜಾ |  
ಅಗ್ನಾವೇವಾಸ್ಯಾಗ್ನಿಹೋತ್ರಗ್ಂ ಹುತಂ ಭವತಿ || 17 ||

ಅಜಸ್ಯ ತು ನಾಶ್ಚೀಯಾತ್ |  
ಯದಜಸ್ಯಾಶ್ಚೀಯಾತ್ |  
ಯಾಮೇವಾಗ್ನಾವಾಹುತಿಂ ಜುಹುಯಾತ್ |  
ತಾಮದ್ಯಾತ್ |  
ತಸ್ಮಾದಜಸ್ಯ ನಾಶ್ಯಂ |

ಯದ್ಯಜಾಂ ನ ವಿಂದೇತ್ |  
 ಬ್ರಾಹ್ಮಣಸ್ಯ ದಕ್ಷಿಣೇ ಹಸ್ತೇ ಹೋತವ್ಯಂ |  
 ಏಷ ವಾ ಅಗ್ನಿವೈಶ್ವಾನರಃ |  
 ಯದ್ಬ್ರಾಹ್ಮಣಃ |  
 ಅಗ್ನಾವೇವಾಸ್ಯಾಗ್ನಿಹೋತ್ರಗ್ಂ ಹುತಂ ಭವತಿ || 18 ||

ಬ್ರಾಹ್ಮಣಂ ತು ವಸತ್ಯೈ ನಾಪರುಂಧ್ಯಾತ್ |  
 ಯದ್ಬ್ರಾಹ್ಮಣಂ ವಸತ್ಯಾ ಅಪರುಂಧ್ಯಾತ್ |  
 ಯಸ್ಮಿನ್ನೇವಾಗ್ನಾವಾಹುತಿಂ ಜುಹುಯಾತ್ |  
 ತಂ ಭಾಗಧೇಯೇನ ವ್ಯರ್ಧಯೇತ್ |  
 ತಸ್ಮಾದ್ಬ್ರಾಹ್ಮಣೋ ವಸತ್ಯೈ ನಾಪರುದ್ಯಃ |  
 ಯದಿ ಬ್ರಾಹ್ಮಣಂ ನ ವಿಂದೇತ್ |  
 ದರ್ಭಸ್ತಂಬೇ ಹೋತವ್ಯಂ |  
 ಅಗ್ನಿವಾನ್ ವೈ ದರ್ಭಸ್ತಂಬಃ |  
 ಅಗ್ನಾವೇವಾಸ್ಯಾಗ್ನಿಹೋತ್ರಗ್ಂ ಹುತಂ ಭವತಿ |  
 ದರ್ಭಾಸ್ತು ನಾಧ್ಯಾಸೀತ || 19 ||

ಯದ್ಧರ್ಭಾನಧ್ಯಾಸೀತ |  
 ಯಾಮೇವಾಗ್ನಾವಾಹುತಿಂ ಜುಹುಯಾತ್ |  
 ತಾಮಧ್ಯಾಸೀತ |  
 ತಸ್ಮಾದ್ಧರ್ಭಾ ನಾಧ್ಯಾಸೀತವ್ಯಃ |  
 ಯದಿ ದರ್ಭಾನ್ನ ವಿಂದೇತ್ |

ಅಪ್ಸು ಹೋತವ್ಯಂ |  
 ಆಪೋ ವೈ ಸರ್ವಾ ದೇವತಾಃ |  
 ದೇವತಾಸ್ತೇವಾಸ್ಯಾಗ್ನಿಹೋತ್ರಗ್ಂ ಹುತಂ ಭವತಿ |  
 ಆಪಸ್ತು ನ ಪರಿಚಕ್ಷೀತ |  
 ಯದಾಪಃ ಪರಿಚಕ್ಷೀತ || 20 ||

ಯಾಮೇವಾಘ್ನಾಹುತಿಂ ಜುಹುಯಾತ್ |  
 ತಾಂ ಪರಿಚಕ್ಷೀತ |  
 ತಸ್ಮಾದಾಪೋ ನ ಪರಿಚಕ್ಷ್ಯಾಃ |  
 ಮೇಧ್ಯಾ ಚ ವಾ ಏತಸ್ಯಾಮೇಧ್ಯಾ ಚ ತನುವೌ ಸಗ್ಂಸೃಜ್ಯೇತೇ |  
 ಯಸ್ಯಾಹಿತಾಗ್ನೇರನ್ಯೈರಗ್ನಿಭಿರಗ್ನಯಃ ಸಗ್ಂಸೃಜ್ಯಂತೇ |  
 ಅಗ್ನಯೇ ವಿವಿಚಯೇ ಪುರೋಡಾಶಮಷ್ಟಾಕಪಾಲಂ ನಿರ್ವಪೇತ್ |  
 ಮೇಧ್ಯಾಂ ಚೈವಾಸ್ಯಾಮೇಧ್ಯಾಂ ಚ ತನುವೌ ವ್ಯಾವರ್ತಯತಿ |  
 ಅಗ್ನಯೇ ವ್ರತಪತಯೇ ಪುರೋಡಾಶಮಷ್ಟಾಕಪಾಲಂ ನಿರ್ವಪೇತ್ |  
 ಅಗ್ನಿಮೇವ ವ್ರತಪತಿಗ್ಗ್ ಸ್ವೇನ ಭಾಗಧೇಯೇನೋಪಧಾವತಿ |  
 ಸ ಏವೈನಂ ವ್ರತಮಾಲಂಭಯತಿ || 21 ||

ಗರ್ಭಗ್ಗ್ ಸ್ರವಂತಮಗದಮಕಃ |  
 ಅಗ್ನಿರಿಂದ್ರಸ್ತ್ವಷ್ಟಾ ಬೃಹಸ್ಪತಿಃ |  
 ಪೃಥಿವ್ಯಾಮವಚುಶ್ಚೋತ್ಮಿತತ್ |  
 ನಾಭಿಪ್ರಾಪ್ನೋತಿ ನಿರಾಮುತಿಂ ಪರಾಚ್ಯಃ |  
 ರೇತೋ ವಾ ಏತದ್ವಾಜಿನಮಾಹಿತಾಗ್ನೀಃ |

ಯದಗ್ನಿಹೋತ್ರಂ |  
 ತದ್ಯಧ್ಯವೇತ್ |  
 ರೇತೋಽಸ್ಯ ವಾಜಿನಗ್ಗ್ ಸ್ರವೇತ್ |  
 ಗರ್ಭಗ್ಗ್ ಸ್ರವಂತಮಗದಮಕರಿತ್ಯಾಹ |  
 ರೇತ ಏವಾಸ್ಮಿನ್ವಾಜಿನಂ ದಧಾತಿ || 22 ||

ಅಗ್ನಿರಿತ್ಯಾಹ |  
 ಅಗ್ನಿರ್ವೈ ರೇತೋಧಾಃ |  
 ರೇತ ಏವ ತದ್ಧಧಾತಿ |  
 ಇಂದ್ರ ಇತ್ಯಾಹ |  
 ಇಂದ್ರಿಯಮೇವಾಸ್ಮಿಂದಧಾತಿ |  
 ತ್ವಷ್ಟೇತ್ಯಾಹ |  
 ತ್ವಷ್ಟಾ ವೈ ಪಶೂನಾಂ ಮಿಥುನಾನಾಗ್ಂ ರೂಪಕೃತ್ |  
 ರೂಪಮೇವ ಪಶುಷು ದಧಾತಿ |  
 ಬೃಹಸ್ಪತಿರಿತ್ಯಾಹ |  
 ಬ್ರಹ್ಮ ವೈ ದೇವಾನಾಂ ಬೃಹಸ್ಪತಿಃ |  
 ಬ್ರಹ್ಮಣೈವಾಸ್ಮೈ ಪ್ರಜಾಃ ಪ್ರಜನಯತಿ |  
 ಪೃಥಿವ್ಯಾಮವಚುಶ್ಚೋತ್ಥೈತದಿತ್ಯಾಹ |  
 ಅಸ್ಯಾಮೇವೈನತ್ರ ತಿಷ್ಠಾಪಯತಿ |  
 ನಾಭಿ ಪ್ರಾಪ್ನೋತಿ ನಿರ್ಋತಿಂ ಪರಾಚೈರಿತ್ಯಾಹ |  
 ರಕ್ಷಸಾಮಪಹತ್ಯೈ || 23 ||

ಅಜಾಸಗ್ನಾವೇವಾಸ್ಯಾಸ್ಯಗ್ನಿಹೋತ್ರಗ್ಂ ಹುತಂ ಭವತಿ  
 ಭವತ್ಯಾಸೀತ ಪರಿಚಕ್ಷೀತ ಲಂಭಯತಿ ದಧಾತಿ  
 ದೇವಾನಾಂ ಬೃಹಸ್ಪತಿಃ ಪಂಚ ಚ || 3 ||

ವಿವೈ ಯದ್ಯನ್ಯಮಜಾಯಾಂ ಬ್ರಾಹ್ಮಣಸ್ಯ ದರ್ಭಸ್ತಂಭೇಽಪ್ಸು  
 ಹೋತವ್ಯಂ ||

ಯಾಃ ಪುರಸ್ತಾತ್ಪ್ರಸ್ರವಂತಿ |  
 ಉಪರಿಷ್ಠಾಧ್ವರ್ವತಶ್ಚ ಯಾಃ |  
 ತಾಭೀ ರಶ್ಮಿಪವಿತ್ರಾಭಿಃ |  
 ಶ್ರದ್ಧಾಂ ಯಜ್ಞಮಾರಭೇ |  
 ದೇವಾ ಗಾತುವಿದಃ |  
 ಗಾತುಂ ಯಜ್ಞಾಯ ವಿಂದತ |  
 ಮನಸಸ್ಪತಿನಾ ದೇವೇನ |  
 ವಾತಾದ್ಯಜ್ಞಃ ಪ್ರಯುಜ್ಯತಾಂ |  
 ತೃತೀಯಸ್ಯೈ ದಿವಃ |  
 ಗಾಯತ್ರಿಯಾ ಸೋಮ ಆಭೃತಃ || 24 ||

ಸೋಮಪೀಥಾಯ ಸನ್ನಯಿತುಂ |  
 ವಕಲಮಂತರಮಾದದೇ |  
 ಆಪೋ ದೇವೀಃ ಶುದ್ಧಾಃ ಸ್ಥ |  
 ಇಮಾ ಪಾತ್ರಾಣಿ ಶುಂಧತ |  
 ಉಪಾತಂಕ್ಯಾಯ ದೇವಾನಾಂ |

ಪರ್ಣವಲ್ಕಮುತ ಶುಂಧತ |  
 ಪಯೋ ಗೃಹೇಷು ಪಯೋ ಅಘ್ನಿಯಾಸು |  
 ಪಯೋ ವಧ್ನೇಷು ಪಯ ಇಂದ್ರಾಯ ಹವಿಷೇ ದ್ರಿಯಸ್ವ |  
 ಗಾಯತ್ರೀ ಪರ್ಣವಲ್ಕೇನ |  
 ಪಯಃ ಸೋಮಂ ಕರೋತ್ವಿಮಂ || 25 ||

ಅಗ್ನಿಂ ಗೃಹ್ಣಾಮಿ ಸುರಥಂ ಯೋ ಮಯೋಭೂಃ |  
 ಯ ಉದ್ಯಂತಮಾರೋಹತಿ ಸೂರ್ಯಮಹ್ವೇ |  
 ಆದಿತ್ಯಂ ಜ್ಯೋತಿಷಾಂ ಜ್ಯೋತಿರುತ್ತಮಂ |  
 ಶ್ವೋ ಯಜ್ಞಾಯ ರಮತಾಂ ದೇವತಾಭ್ಯಃ |  
 ವಸೂನ್ರುದ್ರಾನಾದಿತ್ಯಾನ್ |  
 ಇಂದ್ರೇಣ ಸಹ ದೇವತಾಃ |  
 ತಾಃ ಪೂರ್ವಃ ಪರಿಗೃಹ್ಣಾಮಿ |  
 ಸ್ವ ಆಯತನೇ ಮನೀಷಯಾ |  
 ಇಮಾಮೂರ್ಜಂ ಪಂಚದಶೀಂ ಯೇ ಪ್ರವಿಷ್ಟಾಃ |  
 ತಾಂದೇವಾನ್ಪರಿಗೃಹ್ಣಾಮಿ ಪೂರ್ವಃ || 26 ||

ಅಗ್ನಿರ್ ಹವ್ಯವಾಡಿಹ ತಾನಾವಹತು |  
 ಪೌರ್ಣಮಾಸಗ್ಂ ಹವಿರಿದಮೇಷಾಂ ಮಯಿ |  
 ಆಮಾವಾಸ್ಯಗ್ಂ ಹವಿರಿದಮೇಷಾಂ ಮಯಿ |  
 ಅಂತರಾಗ್ನೀ ಪಶವಃ |  
 ದೇವಸಗ್ಂಸದಮಾಗಮನ್ನ್ |



ತಾನ್ಪೂರ್ವಃ ಪರಿಗೃಹ್ಣಾಮಿ |  
 ಸ್ವ ಆಯತನೇ ಮನೀಷಯಾ |  
 ಇಹ ಪ್ರಜಾ ವಿಶ್ವರೂಪಾ ರಮಂತಾಂ |  
 ಅಗ್ನಿಂ ಗೃಹಪತಿಮಭಿ ಸಂವಸಾನಾಃ |  
 ತಾಃ ಪೂರ್ವಃ ಪರಿಗೃಹ್ಣಾಮಿ || 27 ||

ಸ್ವ ಆಯತನೇ ಮನೀಷಯಾ |  
 ಇಹ ಪಶವೋ ವಿಶ್ವರೂಪಾ ರಮಂತಾಂ |  
 ಅಗ್ನಿಂ ಗೃಹಪತಿಮಭಿ ಸಂವಸಾನಾಃ |  
 ತಾನ್ಪೂರ್ವಃ ಪರಿಗೃಹ್ಣಾಮಿ |  
 ಸ್ವ ಆಯತನೇ ಮನೀಷಯಾ |  
 ಅಯಂ ಪಿತೃಣಾಮಗ್ನಿಃ |  
 ಅವಾಡ್ಧವ್ಯಾ ಪಿತೃಭ್ಯ ಆ |  
 ತಂ ಪೂರ್ವಃ ಪರಿಗೃಹ್ಣಾಮಿ |  
 ಅವಿಷಂ ನಃ ಪಿತುಂ ಕರತ್ |  
 ಅಜಸ್ರಂ ತ್ವಾಗ್ಂ ಸಭಾಪಾಲಾಃ || 28 ||

ವಿಜಯಭಾಗ್ಗಂ ಸಮಿಂಧತಾಂ |  
 ಅಗ್ನೇ ದೀದಾಯ ಮೇ ಸಭ್ಯ |  
 ವಿಜಿತ್ಯೈ ಶರದಃ ಶತಂ |  
 ಅನ್ನಮಾವಸಥೀಯಂ |  
 ಅಭಿಹರಾಣಿ ಶರದಃ ಶತಂ |

ಆವಸಥೇ ಶ್ರಿಯಂ ಮಂತ್ರಂ |  
 ಅಹಿಬುಧ್ನಿಯೋ ನಿಯಚ್ಛತು |  
 ಇದಮಹಮಗ್ನಿಜ್ಯೇಷ್ಠೇಭ್ಯಃ |  
 ವಸುಭ್ಯೋ ಯಜ್ಞಂ ಪ್ರಬ್ರವೀಮಿ |  
 ಇದಮಹಮಿಂದ್ರಜ್ಯೇಷ್ಠೇಭ್ಯಃ || 29 ||

ರುದ್ರೇಭ್ಯೋ ಯಜ್ಞಂ ಪ್ರಬ್ರವೀಮಿ |  
 ಇದಮಹಂ ವರುಣಜ್ಯೇಷ್ಠೇಭ್ಯಃ |  
 ಆದಿತ್ಯೇಭ್ಯೋ ಯಜ್ಞಂ ಪ್ರಬ್ರವೀಮಿ |  
 ಪಯಸ್ವತೀರೋಷಧಯಃ |  
 ಪಯಸ್ವದ್ವೀರುಧಾಂ ಪಯಃ |  
 ಅಪಾಂ ಪಯಸೋ ಯತ್ಪಯಃ |  
 ತೇನ ಮಾಮಿಂದ್ರ ಸಗ್ಂಸೃಜ |  
 ಅಗ್ನೇ ವ್ರತಪತೇ ವ್ರತಂ ಚರಿಷ್ಯಾಮಿ |  
 ತಚ್ಛಕೇಯಂ ತನ್ಮೇ ರಾಧ್ಯತಾಂ |  
 ವಾಯೋ ವ್ರತಪತ ಆದಿತ್ಯ ವ್ರತಪತೇ || 30 ||

ವ್ರತಾನಾಂ ವ್ರತಪತೇ ವ್ರತಂ ಚರಿಷ್ಯಾಮಿ |  
 ತಚ್ಛಕೇಯಂ ತನ್ಮೇ ರಾಧ್ಯತಾಂ |  
 ಇಮಾಂ ಪ್ರಾಚೀಮುದೀಚೀಂ |  
 ಇಷಮೂರ್ಜಮಭಿ ಸಗ್ಂಸೃತಾಂ |  
 ಬಹುಪರ್ಣಾಮಶುಷ್ಕಾಗ್ರಾಂ |

ಹರಾಮಿ ಪಶುಪಾಮಹಂ |  
ಯತ್ಕೃಷ್ಣೋ ರೂಪಂ ಕೃತ್ವಾ |  
ಪ್ರಾವಿಶಸ್ವಂ ವನಸ್ಪತೀನ್ |  
ತತಸ್ತ್ವಾಮೇಕವಿಗ್ಂಶತಿಧಾ |  
ಸಂಭರಾಮಿ ಸುಸಂಭೃತಾ || 31 ||

ತ್ರೀನ್ವರಿಧೀಗ್ಸ್ತಿಸ್ರಃ ಸಮಿಧಃ |  
ಯಜ್ಞಾಯುರನುಸಂಚರಾನ್ |  
ಉಪವೇಷಂ ಮೇಕ್ಷಣಂ ದೃಷ್ಟಿಂ |  
ಸಂಭರಾಮಿ ಸುಸಂಭೃತಾ |  
ಯಾ ಜಾತಾ ಓಷಧಯಃ |  
ದೇವೇಭ್ಯಸ್ತ್ರಿಯುಗಂ ಪುರಾ |  
ತಾಸಾಂ ಪರ್ವ ರಾಧ್ಯಾಸಂ |  
ಪರಿಸ್ತರಮಾಹರನ್ನ |  
ಅಪಾಂ ಮೇಧ್ಯಂ ಯಜ್ಞಿಯಂ |  
ಸದೇವಗ್ಂ ಶಿವಮಸ್ತು ಮೇ || 32 ||

ಆಚ್ಛೇತ್ತಾ ವೋ ಮಾ ರಿಷಂ |  
ಜೀವಾನಿ ಶರದಃ ಶತಂ |  
ಅಪರಿಮಿತಾನಾಂ ಪರಿಮಿತಾಃ |  
ಸನ್ನಹ್ಯೇ ಸುಕೃತಾಯ ಕಂ |  
ಏನೋ ಮಾ ನಿಗಾಂ ಕತಮಚ್ಚನಾಹಂ |

ಪುನರುತ್ಥಾಯ ಬಹುಲಾ ಭವಂತು |  
 ಸಕೃದಾಚ್ಛಿನ್ನಂ ಬರ್ಹಿರೂರ್ಣಾಂಋದು |  
 ಸೋನಂ ಪಿತೃಭ್ಯಸ್ತ್ವಾ ಭರಾಮ್ಯಹಂ |  
 ಅಸ್ಮಿಂಧ್ನೀದಂತು ಮೇ ಪಿತರಃ ಸೋಂಯಾಃ |  
 ಪಿತಾಮಹಾಃ ಪ್ರಪಿತಾಮಹಾಶ್ಚಾನುಗೈಃ ಸಹ || 33 ||

ತ್ರಿವೃತ್ಪಲಾಶೇ ದರ್ಭಃ |  
 ಇಯಾನ್ಪ್ರಾದೇಶಸಂಮಿತಃ |  
 ಯಜ್ಞೇ ಪವಿತ್ರಂ ಪೋತೃತಮಂ |  
 ಪಯೋ ಹವ್ಯಂ ಕರೋತು ಮೇ |  
 ಇಮೌ ಪ್ರಾಣಾಪಾನೌ |  
 ಯಜ್ಞಸ್ಯಾಂಗಾನಿ ಸರ್ವಶಃ |  
 ಆಪ್ಯಾಯಯಂತೌ ಸಂಚರತಾಂ |  
 ಪವಿತ್ರೇ ಹವ್ಯಶೋಧನೇ |  
 ಪವಿತ್ರೇ ಸ್ಥೋ ವೈಷ್ಣವೀ |  
 ವಾಯುರ್ವಾಂ ಮನಸಾ ಪುನಾತು || 34 ||

ಅಯಂ ಪ್ರಾಣಶ್ಚಾಪಾನಶ್ಚ |  
 ಯಜಮಾನಮಪಿಗಚ್ಛತಾಂ |  
 ಯಜ್ಞೇ ಹ್ಯಭೂತಾಂ ಪೋತಾರೌ |  
 ಪವಿತ್ರೇ ಹವ್ಯಶೋಧನೇ |  
 ತ್ವಯಾ ವೇದಿಂ ವಿವಿದುಃ ಪೃಥಿವೀಂ |

ತ್ವಯಾ ಯಜ್ಞೋ ಜಾಯತೇ ವಿಶ್ವದಾನಿಃ |  
 ಅಚ್ಛಿದ್ರಂ ಯಜ್ಞಮನ್ವೇಷಿ ವಿದ್ವಾನ್ |  
 ತ್ವಯಾ ಹೋತಾ ಸಂತನೋತ್ಯರ್ಥಮಾಸಾನ್ |  
 ತ್ರಯಸ್ತ್ರಿಗ್ಂಶೋಽಸಿ ತಂತೂನಾಂ |  
 ಪವಿತ್ರೇಣ ಸಹಾಗಹಿ || 35 ||

ಶಿವೇಯಗ್ಂ ರಜ್ಜುರಭಿಧಾನೀ |  
 ಅಘ್ನಿಯಾಮುಪಸೇವತಾಂ |  
 ಅಪ್ರಸ್ರಗ್ಂಸಾಯ ಯಜ್ಞಸ್ಯ |  
 ಉಖೇ ಉಪದಧಾಮ್ಯಹಂ |  
 ಪಶುಭಿಃ ಸನ್ನೀತಂ ಬಿಭೃತಾಂ |  
 ಇಂದ್ರಾಯ ಶ್ರುತಂ ದಧಿ |  
 ಉಪವೇಷೋಽಸಿ ಯಜ್ಞಾಯ |  
 ತ್ವಾಂ ಪರಿವೇಷಮಧಾರಯನ್ |  
 ಇಂದ್ರಾಯ ಹವಿಃ ಕೃಣ್ವಂತಃ |  
 ಶಿವಃ ಶಗ್ಮೋ ಭವಾಸಿ ನಃ || 36 ||

ಅಮೃನ್ಮಯಂ ದೇವಪಾತ್ರಂ |  
 ಯಜ್ಞಸ್ಯಾಯುಷಿ ಪ್ರಯುಜ್ಯತಾಂ |  
 ತಿರಃ ಪವಿತ್ರಮತಿ ನೀತಾಃ |  
 ಆಪೋ ಧಾರಯ ಮಾತಿಗುಃ |  
 ದೇವೇನ ಸವಿತ್ರೋತ್ಪೂತಾಃ |

ವಸೋಃ ಸೂರ್ಯಸ್ಯ ರಶ್ಮಿಭಿಃ |  
 ಗಾಂ ದೋಹಪವಿತ್ರೇ ರಜ್ಜುಂ |  
 ಸರ್ವಾ ಪಾತ್ರಾಣಿ ಶುಂಧತ |  
 ಏತಾ ಆಚರಂತಿ ಮಧುಮದ್ಧುಹಾನಾಃ |  
 ಪ್ರಜಾವತೀರ್ಯಶಸೋ ವಿಶ್ವರೂಪಾಃ || 37 ||

ಬಹ್ವೀರ್ಭವಂತೀರುಪಜಾಯಮಾನಾಃ |  
 ಇಹ ವ ಇಂದ್ರೋ ರಮಯತು ಗಾವಃ |  
 ಪೂಷಾ ಸ್ಥ |  
 ಅಯಕ್ಷ್ಮಾ ವಃ ಪ್ರಜಯಾ ಸಗ್ಂಸೃಜಾಮಿ |  
 ರಾಯಸ್ವೋಷೇಣ ಬಹುಲಾ ಭವಂತೀಃ |  
 ಊರ್ಜಂ ಪಯಃ ಪಿನ್ವಮಾನಾ ಘೃತಂ ಚ |  
 ಜೀವೋ ಜೀವಂತೀರುಪ ವಃ ಸದೇಯಂ |  
 ದ್ಯೌಶ್ಚೇಮಂ ಯಜ್ಞಂ ಪೃಥಿವೀ ಚ ಸಂದುಹಾತಾಂ |  
 ಧಾತಾ ಸೋಮೇನ ಸಹ ವಾತೇನ ವಾಯುಃ |  
 ಯಜಮಾನಾಯ ದ್ರವಿಣಂ ದಧಾತು || 38 ||

ಉಥ್ಸಂ ದುಹಂತಿ ಕಲಶಂ ಚತುರ್ಬಿಲಂ |  
 ಇತಾಂ ದೇವೀಂ ಮಧುಮತೀಗ್ಂ ಸುವರ್ವಿದಂ |  
 ತದಿಂದ್ರಾಗ್ನೀ ಜಿನ್ವತಗ್ಂ ಸೂನ್ಯತಾವತ್ |  
 ತದ್ಯಜಮಾನಮಮೃತತ್ವೇ ದಧಾತು |  
 ಕಾಮಧುಕ್ಷಃ ಪ್ರಣೋ ಬ್ರೂಹಿ |

ಇಂದ್ರಾಯ ಹವಿರಿಂದ್ರಿಯಂ |  
 ಅಮೂಂ ಯಸ್ಯಾಂ ದೇವಾನಾಂ |  
 ಮನುಷ್ಯಾಣಾಂ ಪಯೋ ಹಿತಂ |  
 ಬಹು ದುಗ್ಧಿಂದ್ರಾಯ ದೇವೇಭ್ಯಃ |  
 ಹವ್ಯಮಾಪ್ಯಾಯತಾಂ ಪುನಃ || 39 ||

ವಧ್ನೇಭ್ಯೋ ಮನುಷ್ಯೇಭ್ಯಃ |  
 ಪುನರ್ದೋಹಾಯ ಕಲ್ಪತಾಂ |  
 ಯಜ್ಞಸ್ಯ ಸಂತತಿರಸಿ |  
 ಯಜ್ಞಸ್ಯ ತ್ವಾ ಸಂತತಿಮನು ಸಂತನೋಮಿ |  
 ಅದಸ್ತಮಸಿ ವಿಷ್ಟವೇ ತ್ವಾ |  
 ಯಜ್ಞಾಯಾಪಿದಧಾಮ್ಯಹಂ |  
 ಅದ್ಭಿರರಿಕ್ತೇನ ಪಾತ್ರೇಣ |  
 ಯಾಃ ಪೂತಾಃ ಪರಿಶೇರತೇ |  
 ಅಯಂ ಪಯಃ ಸೋಮಂ ಕೃತ್ವಾ |  
 ಸ್ವಾಂ ಯೋನಿಮಪಿಗಚ್ಛತು || 40 ||

ಪರ್ಣವಲ್ಕಃ ಪವಿತ್ರಂ |  
 ಸೌಂಯಃ ಸೋಮಾದ್ಧಿ ನಿರ್ಮಿತಃ |  
 ಇಮೌ ಪರ್ಣಂ ಚ ದರ್ಭಂ ಚ |  
 ದೇವಾನಾಗ್ಂ ಹವ್ಯಶೋಧನೌ |  
 ಪ್ರಾತರ್ವೇಷಾಯ ಗೋಪಾಯ |

ವಿಷ್ಣೋ ಹವ್ಯಗ್ಂ ಹಿ ರಕ್ಷಸಿ |  
 ಉಭಾವಗ್ನೀ ಉಪಸೃಣತೇ |  
 ದೇವತಾ ಉಪವಸಂತು ಮೇ |  
 ಅಹಂ ಗ್ರಾಂಯಾನುಪ ವಸಾಮಿ |  
 ಮಹ್ಯಂ ಗೋಪತಯೇ ಪಶೂನ್ || 41 ||

ಆಭೃತ ಇಮಂ ಗೃಹ್ಣಾಮಿ ಪೂರ್ವಸ್ತಾಃ ಪೂರ್ವಃ ಪರಿಗೃಹ್ಣಾಮಿ  
 ಸಭಾಪಾಲಾ ಇಂದ್ರಜ್ಯೇಷ್ಠೇಭ್ಯ ಆದಿತ್ಯ ವ್ರತಪತೇ ಸುಸಂಭೃತಾ ಮೇ  
 ಸಹ ಪುನಾತು ಗಹಿ ನೋ ವಿಶ್ವರೂಪಾ ದಧಾತು ಪುನರ್ಗಚ್ಛತು ಪಶೂನ್ || 4 ||

ಯಾಃ ಪುರಸ್ತಾದಿಮಾಮೂರ್ಜಮಿಹ ಪ್ರಜಾ ಇಹ ಪಶವೋಽಯಂ ಪಿತೃಣಾಮಗ್ನಿಃ ||

ದೇವಾ ದೇವೇಷು ಪರಾಕ್ರಮಧ್ವಂ |  
 ಪ್ರಥಮಾ ದ್ವಿತೀಯೇಷು |  
 ದ್ವಿತೀಯಾಸ್ತೃತೀಯೇಷು |  
 ತ್ರಿರೇಕಾದಶಾ ಇಹ ಮಾವತ |  
 ಇದಗ್ಂ ಶಕೇಯಂ ಯದಿದಂ ಕರೋಮಿ |  
 ಆತ್ಮಾ ಕರೋತ್ವಾತ್ಮನೇ |  
 ಇದಂ ಕರಿಷ್ಯೇ ಭೇಷಜಂ |  
 ಇದಂ ಮೇ ವಿಶ್ವಭೇಷಜಾ |  
 ಅಶ್ವಿನಾ ಪ್ರಾವತಂ ಯುವಂ |  
 ಇದಮಹಗ್ಂ ಸೇನಾಯಾ ಅಭೀತ್ವಯ್ಯೈ || 42 ||



ಮುಖಮಪೋಹಾಮಿ |  
 ಸೂರ್ಯ ಜ್ಯೋತಿರ್ವಿಭಾಹಿ |  
 ಮಹತ ಇಂದ್ರಿಯಾಯ |  
 ಆಪ್ಯಾಯತಾಂ ಘೃತಯೋನಿಃ |  
 ಅಗ್ನಿರ್ ಹವ್ಯಾನುಮನ್ಯತಾಂ |  
 ಖಮಂಕ್ಷ್ವ ತ್ವಚಮಂಕ್ಷ್ವ |  
 ಸುರೂಪಂ ತ್ವಾ ವಸುವಿದಂ |  
 ಪಶೂನಾಂ ತೇಜಸಾ |  
 ಅಗ್ನಯೇ ಜುಷ್ಟಮಭಿಘಾರಯಾಮಿ |  
 ಸ್ಯೋನಂ ತೇ ಸದನಂ ಕರೋಮಿ || 43 ||

ಘೃತಸ್ಯ ಧಾರಯಾ ಸುಶೇವಂ ಕಲ್ಪಯಾಮಿ |  
 ತಸ್ಮಿಂದ್ನಿದಾಂಖುತೇ ಪ್ರತಿತಿಷ್ಠ |  
 ವ್ರಿಹೀಣಾಂ ಮೇಧ ಸುಮನಸ್ಯಮಾನಃ |  
 ಆದ್ರಃ ಪ್ರಥಸ್ನುಭರ್ವನಸ್ಯ ಗೋಪಾಃ |  
 ಶೃತ ಉಧ್ನಾತಿ ಜನಿತಾ ಮತೀನಾಂ |  
 ಯಸ್ತ ಆತ್ಮಾ ಪಶುಷು ಪ್ರವಿಷ್ಟಃ |  
 ದೇವಾನಾಂ ವಿಷ್ಣಾಮನು ಯೋ ವಿತಸ್ಥೇ |  
 ಆತ್ಮನ್ವಾಂಧೋಮ ಘೃತವಾನ್ ಹಿ ಭೂತ್ವಾ |  
 ದೇವಾನ್ಗಚ್ಛ ಸುವರ್ವಿಂದ ಯಜಮಾನಾಯ ಮಹ್ಯಂ |  
 ಇರಾ ಭೂತಿಃ ಪೃಥಿವ್ಯೈ ರಸೋ ಮೋತ್ಕೃಮೀತ್ || 44 ||

ದೇವಾಃ ಪಿತರಃ ಪಿತರೋ ದೇವಾಃ |  
 ಯೋಽಹಮಸ್ತಿಸ ಸನ್ ಯಜೇ |  
 ಯಸ್ಯಾಸ್ತಿನ ತಮಂತರೇಮಿ |  
 ಸ್ವಂ ಮ ಇಷ್ಟಗ್ಗ್ ಸ್ವಂ ದತ್ತಂ |  
 ಸ್ವಂ ಪೂರ್ತಗ್ಗ್ ಸ್ವಗ್ಗ್ ಶ್ರಾಂತಂ |  
 ಸ್ವಗ್ಂ ಹುತಂ |  
 ತಸ್ಯ ಮೇಽಗ್ನಿರುಪದ್ರಷ್ಟಾ |  
 ವಾಯುರುಪಶ್ರೋತಾ |  
 ಆದಿತ್ಯೋಽನುಖ್ಯಾತಾ |  
 ದ್ಯೌಃ ಪಿತಾ || 45 ||

ಪೃಥಿವೀ ಮಾತಾ |  
 ಪ್ರಜಾಪತಿರ್ಬಂಧುಃ |  
 ಯ ಏವಾಸ್ತಿಸ ಸನ್ ಯಜೇ |  
 ಮಾ ಭೇರ್ಮಾ ಸಂವಿಕ್ಲಾ ಮಾ ತ್ವಾ ಹಿಗ್ಂಸಿಷಂ |  
 ಮಾ ತೇ ತೇಜೋಽಪಕ್ರಮೀತ್ |  
 ಭರತಮುದ್ಧರೇಮನುಷಿಂಚ |  
 ಅವದಾನಾನಿ ತೇ ಪ್ರತ್ಯವದಾಸ್ಯಾಮಿ |  
 ನಮಸ್ತೇ ಅಸ್ತು ಮಾ ಮಾ ಹಿಗ್ಂಸೀಃ |  
 ಯದವದಾನಾನಿ ತೇಽವದ್ಯನ್ನ್ |  
 ವಿಲೋಮಾಕಾರ್ಷಮಾತ್ಮನಃ || 46 ||

ಆಜ್ಯೇನ ಪ್ರತ್ಯನಜ್ಯೇನತ್ |  
 ತತ್ತ ಆಪ್ಯಾಯತಾಂ ಪುನಃ |  
 ಅಜ್ಯಾಯೋ ಯವಮಾತ್ರಾತ್ |  
 ಆವ್ಯಾಧಾತ್ಯತ್ಯತಾಮಿದಂ |  
 ಮಾ ರೂರುಪಾಮ ಯಜ್ಞಸ್ಯ |  
 ಶುದ್ಧಗ್ಗ್ ಸ್ವಿಷ್ಟಮಿದಗ್ಂ ಹವಿಃ |  
 ಮನುನಾ ದೃಷ್ಟಾಂ ಘೃತಪದೀಂ |  
 ಮಿತ್ರಾವರುಣಸಮೀರಿತಾಂ |  
 ದಕ್ಷಿಣಾರ್ಧಾದಸಂಭಿಂದನ್ |  
 ಅವದ್ಯಾಮ್ಯೇಕತೋಮುಖಾಂ || 47 ||

ಇಡೇ ಭಾಗಂ ಜುಷಸ್ವ ನಃ |  
 ಜಿನ್ವ ಗಾ ಜಿನ್ವಾರ್ವತಃ |  
 ತಸ್ಯಾಸ್ತೇ ಭಕ್ಷಿವಾಣಃ ಸ್ಯಾಮ |  
 ಸರ್ವಾತ್ಮನಃ ಸರ್ವಗಣಾಃ |  
 ಬ್ರಧ್ನ ಪಿನ್ವಸ್ವ |  
 ದದತೋ ಮೇ ಮಾ ಕ್ಷಾಯಿ |  
 ಕುರ್ವತೋ ಮೇ ಮೋಪದಸತ್ |  
 ದಿಶಾಂ ಕ್ಲಪ್ತಿರಸಿ |  
 ದಿಶೋ ಮೇ ಕಲ್ಪಂತಾಂ |  
 ಕಲ್ಪಂತಾಂ ಮೇ ದಿಶಃ || 48 ||

ದೈವೀಶ್ಚ ಮಾನುಷೀಶ್ಚ |  
 ಅಹೋರಾತ್ರೇ ಮೇ ಕಲ್ಪೇತಾಂ |  
 ಅರ್ಧಮಾಸಾ ಮೇ ಕಲ್ಪಂತಾಂ |  
 ಮಾಸಾ ಮೇ ಕಲ್ಪಂತಾಂ |  
 ಋತವೋ ಮೇ ಕಲ್ಪಂತಾಂ |  
 ಸಂವತ್ಸರೋ ಮೇ ಕಲ್ಪತಾಂ |  
 ಕ್ಲಪ್ತಿರಸಿ ಕಲ್ಪತಾಂ ಮೇ |  
 ಆಶಾನಾಂ ತ್ವಾಽಽಶಾಪಾಲೇಭ್ಯಃ |  
 ಚತುರ್ಭ್ಯೋ ಅಂಋತೇಭ್ಯಃ |  
 ಇದಂ ಭೂತಸ್ಯಾಧ್ಯಕ್ಷೇಭ್ಯಃ || 49 ||

ವಿಧೇಮ ಹವಿಷಾ ವಯಂ |  
 ಭಜತಾಂ ಭಾಗೀ ಭಾಗಂ |  
 ಮಾಽಭಾಗೋಽಭಕ್ತ |  
 ನಿರಭಾಗಂ ಭಜಾಮಃ |  
 ಅಪಸ್ವಿನ್ವ |  
 ಓಷಧೀರ್ಜಿನ್ವ |  
 ದ್ವಿಪಾತ್ಪಾಹಿ |  
 ಚತುಷ್ಪಾದವ |  
 ದಿವೋ ವೃಷ್ಟಿಮೇರಯ |  
 ಬ್ರಾಹ್ಮಣಾನಾಮಿದಗ್ಂ ಹವಿಃ || 50 ||

ಸೋಂಯಾನಾಗ್ಂ ಸೋಮಪೀಥಿನಾಂ |  
 ನಿರ್ಭಕ್ತೋ ಬ್ರಾಹ್ಮಣಃ |  
 ನೇಹಾಬ್ರಾಹ್ಮಣಸ್ಯಾಸ್ತಿ |  
 ಸಮಂಕ್ತಾಂ ಬರ್ಹಿರ್ ಹವಿಷಾ ಘೃತೇನ |  
 ಸಮಾದಿತ್ಯೈರ್ವಸುಭಿಃ ಸಂ ಮರುದ್ಭಿಃ |  
 ಸಮಿಂದ್ರೇಣ ವಿಶ್ವೇಭಿರ್ದೇವೇಭಿರಂಕ್ತಾಂ |  
 ದಿವ್ಯಂ ನಭೋ ಗಚ್ಛತು ಯಥ್ಸ್ವಾಹಾ |  
 ಇಂದ್ರಾಣೀವಾವಿಧವಾ ಭೂಯಾಸಂ |  
 ಅದಿತಿರಿವ ಸುಪುತ್ರಾ |  
 ಅಸ್ಥೂರಿ ತ್ವಾ ಗಾರ್ಹಪತ್ಯ || 51 ||

ಉಪನಿಷದೇ ಸುಪ್ರಜಾಸ್ತ್ವಾಯ |  
 ಸಂ ಪತ್ನೀ ಪತ್ಯಾ ಸುಕೃತೇನ ಗಚ್ಛತಾಂ |  
 ಯಜ್ಞಸ್ಯ ಯುಕ್ತೌ ಧುರ್ಯಾವಭೂತಾಂ |  
 ಸಂಜಾನಾನೌ ವಿಜಹತಾಮರಾತೀಃ |  
 ದಿವಿ ಜ್ಯೋತಿರಜರಮಾರಭೇತಾಂ |  
 ದಶ ತೇ ತನುವೋ ಯಜ್ಞ ಯಜ್ಞಿಯಾಃ |  
 ತಾಃ ಪ್ರೀಣಾತು ಯಜಮಾನೋ ಘೃತೇನ |  
 ನಾರಿಷ್ಠಯೋಃ ಪ್ರಶಿಷಮೀಡಮಾನಃ |  
 ದೇವಾನಾಂ ದೈವೈಽಪಿ ಯಜಮಾನೋಽಮೃತೋಽಭೂತ್ |  
 ಯಂ ವಾಂ ದೇವಾ ಅಕಲ್ಪಯನ್ನ್ || 52 ||

ಊರ್ಜೋ ಭಾಗ್ಗಂ ಶತಕ್ರತೂ |  
 ಏತದ್ವಾಂ ತೇನ ಪ್ರೀಣಾನಿ |  
 ತೇನ ತೃಪ್ಯತಮಗ್ಂಹಹೌ |  
 ಅಹಂ ದೇವಾನಾಗ್ಂ ಸುಕೃತಾಮಸ್ಮಿ ಲೋಕೇ |  
 ಮಮೇದಮಿಷ್ಟಂ ನ ಮಿಥುರ್ಭವಾತಿ |  
 ಅಹಂ ನಾರಿಷ್ಠಾವನುಯಜಾಮಿ ವಿದ್ವಾನ್ |  
 ಯದಾಭ್ಯಾಮಿಂದ್ರೋ ಅದಧಾಡ್ಭಾಗಧೇಯಂ |  
 ಅದಾರಸೃದ್ಭವತ ದೇವ ಸೋಮ |  
 ಅಸ್ಮಿನ್ ಯಜ್ಞೇ ಮರುತೋ ಮೃಡತಾ ನಃ |  
 ಮಾ ನೋ ವಿದದಭಿ ಭಾಮೋ ಅಶಸ್ತಿಃ || 53 ||

ಮಾ ನೋ ವಿದದ್ವ್ಯಜನಾ ದ್ವೇಷ್ಯಾ ಯಾ |  
 ಋಷಭಂ ವಾಜಿನಂ ವಯಂ |  
 ಪೂರ್ಣಮಾಸಂ ಯಜಾಮಹೇ |  
 ಸ ನೋ ದೋಹತಾಗ್ಂ ಸುವೀರ್ಯಂ |  
 ರಾಯಸ್ಪೋಷಗ್ಂ ಸಹಸ್ರಿಣಂ |  
 ಪ್ರಾಣಾಯ ಸುರಾಧಸೇ |  
 ಪೂರ್ಣಮಾಸಾಯ ಸ್ವಾಹಾ |  
 ಅಮಾವಾಸ್ಯಾ ಸುಭಗಾ ಸುಶೇವಾ |  
 ಧೇನುರಿವ ಭೂಯ ಆಪ್ಯಾಯಮಾನಾ |  
 ಸಾ ನೋ ದೋಹತಾಗ್ಂ ಸುವೀರ್ಯಂ |

ರಾಯಸ್ವೋಷಗ್ಂ ಸಹಸ್ರಿಣಂ |  
 ಅಪಾನಾಯ ಸುರಾಧಸೇ |  
 ಅಮಾವಾಸ್ಯಾಯೈ ಸ್ವಾಹಾ |  
 ಅಭಿಸ್ಪಣೀಹಿ ಪರಿಧೇಹಿ ವೇದಿಂ |  
 ಜಾಮಿಂ ಮಾ ಹಿಗ್ಂಸೀರಮುಯಾ ಶಯಾನಾ |  
 ಹೋತೃಷದನಾ ಹರಿತಾಃ ಸುವರ್ಣಾಃ |  
 ನಿಷ್ಕಾ ಇಮೇ ಯಜಮಾನಸ್ಯ ಬ್ರಧ್ವೇ || 54 ||

ಅಭೀತ್ವಯೈ ಕರೋಮಿ ಕ್ರಮೀತ್ವಿತ್ಯಾಽಽತ್ಮನ ಏಕತೋಮುಖಾಂ ಮೇ  
 ದಿಶೋಽಧ್ಯಕ್ಷೇಭ್ಯೋ ಹವಿರ್ಗಾರ್ಹಪತ್ಯಾಕಲ್ಪಯನ್ನಶಸ್ತಿಸ್ಸಾ  
 ನೋ ದೋಹತಾಗ್ಂ ಸುವೀರ್ಯಗ್ಂ ಸಪ್ತ ಚ || 5 ||

ಪರಿಸ್ಪಣೀತ ಪರಿಧತ್ತಾಗ್ನಿಂ |  
 ಪರಿಹಿತೋಽಗ್ನಿಯಜಮಾನಂ ಭುನಕ್ತು |  
 ಅಪಾಗ್ಂ ರಸ ಓಷಧೀನಾಗ್ಂ ಸುವರ್ಣಾಃ |  
 ನಿಷ್ಕಾ ಇಮೇ ಯಜಮಾನಸ್ಯ ಸಂತು ಕಾಮದುಘಾಃ |  
 ಅಮುತ್ರಾಮುಷ್ಠಿನ್ಲೋಕೇ |  
 ಭೂಪತೇ ಭುವನಪತೇ |  
 ಮಹತೋ ಭೂತಸ್ಯ ಪತೇ |  
 ಬ್ರಹ್ಮಾಣಂ ತ್ವಾ ವೃಣೀಮಹೇ |  
 ಅಹಂ ಭೂಪತಿರಹಂ ಭುವನಪತಿಃ |  
 ಅಹಂ ಮಹತೋ ಭೂತಸ್ಯ ಪತಿಃ || 55 ||

ದೇವೇನ ಸವಿತ್ರಾ ಪ್ರಸೂತ ಆರ್ತ್ವಿಜ್ಯಂ ಕರಿಷ್ಯಾಮಿ |  
 ದೇವ ಸವಿತರೇತಂ ತ್ವಾ ವೃಣತೇ |  
 ಬೃಹಸ್ಪತಿಂ ದೈವ್ಯಂ ಬ್ರಹ್ಮಾಣಂ |  
 ತದಹಂ ಮನಸೇ ಪ್ರಬ್ರವೀಮಿ |  
 ಮನೋ ಗಾಯತ್ರಿಯೈ |  
 ಗಾಯತ್ರೀ ತ್ರಿಷ್ಟುಭೇ |  
 ತ್ರಿಷ್ಟುಬ್ಜಗತ್ಯೈ |  
 ಜಗತ್ಯನುಷ್ಟುಭೇ |  
 ಅನುಷ್ಟುಪ್ಪಂಕ್ತೈ |  
 ಪಂಕ್ತಿಃ ಪ್ರಜಾಪತಯೇ || 56 ||

ಪ್ರಜಾಪತಿರ್ವಿಶ್ವೇಭ್ಯೋ ದೇವೇಭ್ಯಃ |  
 ವಿಶ್ವೇ ದೇವಾ ಬೃಹಸ್ಪತಯೇ |  
 ಬೃಹಸ್ಪತಿರ್ಬ್ರಹ್ಮಣೇ |  
 ಬ್ರಹ್ಮ ಭೂರ್ಭುವಃ ಸುವಃ |  
 ಬೃಹಸ್ಪತೀರ್ದೇವಾನಾಂ ಬ್ರಹ್ಮಾ |  
 ಅಹಂ ಮನುಷ್ಯಾಣಾಂ |  
 ಬೃಹಸ್ಪತೇ ಯಜ್ಞಂ ಗೋಪಾಯ |  
 ಇದಂ ತಸ್ಮೈ ಹರ್ಮ್ಯಂ ಕರೋಮಿ |  
 ಯೋ ವೋ ದೇವಾಶ್ಚರತಿ ಬ್ರಹ್ಮಚರ್ಯಂ |  
 ಮೇಧಾವೀ ದಿಕ್ಷು ಮನಸಾ ತಪಸ್ವೀ || 57 ||



ಅಂತರ್ದೂತಶ್ಚರತಿ ಮಾನುಷೀಷು |  
 ಚತುಃ ಶಿಖಂಡಾ ಯುವತಿಃ ಸುಪೇಶಾಃ |  
 ಘೃತಪ್ರತೀಕಾ ಭುವನಸ್ಯ ಮಧ್ಯೇ |  
 ಮರ್ಮ್ಯಜ್ಯಮಾನಾ ಮಹತೇ ಸೌಭಗಾಯ |  
 ಮಹ್ಯಂ ಧುಕ್ಷ್ವ ಯಜಮಾನಾಯ ಕಾಮಾನ್ |  
 ಭೂಮಿಭೂರ್ತ್ವಾ ಮಹಿಮಾನಂ ಪುಪೋಷ |  
 ತತೋ ದೇವೀ ವರ್ಧಯತೇ ಪಯಾಗ್ಂಸಿ |  
 ಯಜ್ಞಿಯಾ ಯಜ್ಞಂ ವಿ ಚ ಯಂತಿ ಶಂ ಚ |  
 ಓಷಧೀರಾಪ ಇಹ ಶಕ್ವರೀಶ್ಚ |  
 ಯೋ ಮಾ ಹೃದಾ ಮನಸಾ ಯಶ್ಚ ವಾಚಾ || 58 ||

ಯೋ ಬ್ರಹ್ಮಣಾ ಕರ್ಮಣಾ ದ್ವೇಷ್ಟಿ ದೇವಾಃ |  
 ಯಃ ಶ್ರುತೇನ ಹೃದಯೇನೇಷ್ಟತಾ ಚ |  
 ತಸ್ಯೇಂದ್ರ ವಜ್ರೇಣ ಶಿರಶ್ಚಿನದ್ಮಿ |  
 ಊರ್ಣಾಂಋದು ಪ್ರಥಮಾನಗ್ಗ್ ಸ್ಯೋನಂ |  
 ದೇವೇಭ್ಯೋ ಜುಷ್ಟ್ಯಗ್ಂ ಸದನಾಯ ಬರ್ಹಿಃ |  
 ಸುವರ್ಗೇ ಲೋಕೇ ಯಜಮಾನಗ್ಂ ಹಿ ಧೇಹಿ |  
 ಮಾಂ ನಾಕಸ್ಯ ಪೃಷ್ಠೇ ಪರಮೇ ವ್ಯೋಮನ್ |  
 ಚತುಃ ಶಿಖಂಡಾ ಯುವತಿಃ ಸುಪೇಶಾಃ |  
 ಘೃತಪ್ರತೀಕಾ ವಯುನಾನಿ ವಸ್ತೇ |  
 ಸಾ ಸ್ತೀರ್ಯಮಾಣಾ ಮಹತೇ ಸೌಭಗಾಯ || 59 ||

ಸಾ ಮೇ ಧುಕ್ಷ್ವ ಯಜಮಾನಾಯ ಕಾಮಾನ್ |  
 ಶಿವಾ ಚ ಮೇ ಶಗ್ಮಾ ಚೈಧಿ |  
 ಸ್ಯೋನಾ ಚ ಮೇ ಸುಷದಾ ಚೈಧಿ |  
 ಊರ್ಜಸ್ವತೀ ಚ ಮೇ ಪಯಸ್ವತೀ ಚೈಧಿ |  
 ಇಷಮೂರ್ಜಂ ಮೇ ಪಿನ್ವಸ್ವ |  
 ಬ್ರಹ್ಮತೀಜೋ ಮೇ ಪಿನ್ವಸ್ವ |  
 ಕ್ಷತ್ರಮೋಜೋ ಮೇ ಪಿನ್ವಸ್ವ |  
 ವಿಶಂ ಪುಷ್ಟಿಂ ಮೇ ಪಿನ್ವಸ್ವ |  
 ಆಯುರನ್ನಾದ್ಯಂ ಮೇ ಪಿನ್ವಸ್ವ |  
 ಪ್ರಜಾಂ ಪಶೂನೈ ಪಿನ್ವಸ್ವ || 60 ||

ಅಸ್ಮಿನ್ ಯಜ್ಞ ಉಪ ಭೂಯ ಇನ್ನು ಮೇ |  
 ಅವಿಕ್ಷೋಭಾಯ ಪರಿಧೀಂದಧಾಮಿ |  
 ಧರ್ತಾ ಧರುಣೋ ಧರೀಯಾನ್ |  
 ಅಗ್ನಿದ್ವೇಷಾಗ್ಂಸಿ ನಿರಿತೋ ನುದಾತ್ಯೈ |  
 ವಿಚ್ಛಿನದ್ಮಿ ವಿಧೃತೀಭ್ಯಾಗ್ಂ ಸಪತ್ನಾನ್ |  
 ಜಾತಾನ್ಭ್ರಾ ತೃವ್ಯಾನ್ ಯೇ ಚ ಜನಿಷ್ಯಮಾಣಾಃ |  
 ವಿಶೋ ಯಂತ್ರಾಭ್ಯಾಂ ವಿಧಮಾಮ್ಯೇನಾನ್ |  
 ಅಹಗ್ಗ್ ಸ್ವಾನಾಮುತ್ತಮೋಽಸಾನಿ ದೇವಾಃ |  
 ವಿಶೋ ಯಂತ್ರೇ ನುದಮಾನೇ ಅರಾತಿಂ |  
 ವಿಶ್ವಂ ಪಾಪ್ಮಾನಮಮತಿಂ ದುರ್ಮರಾಯುಂ || 61 ||

ಸೀದಂತೀ ದೇವೀ ಸುಕೃತಸ್ಯ ಲೋಕೇ |  
 ಧೃತೀ ಸ್ಥೋ ವಿಧೃತೀ ಸ್ವಧೃತೀ |  
 ಪ್ರಾಣಾನ್ಮಯಿ ಧಾರಯತಂ |  
 ಪ್ರಜಾಂ ಮಯಿ ಧಾರಯತಂ |  
 ಪಶೂನ್ಮಯಿ ಧಾರಯತಂ |  
 ಅಯಂ ಪ್ರಸ್ತರ ಉಭಯಸ್ಯ ಧರ್ತಾ |  
 ಧರ್ತಾ ಪ್ರಯಾಜಾನಾಮುತಾನೂಯಾಜಾನಾಂ |  
 ಸ ದಾಧಾರ ಸಮಿಧೋ ವಿಶ್ವರೂಪಾಃ |  
 ತಸ್ಮಿಂಧ್ರುಚೋ ಅಧ್ಯಾಸಾದಯಾಮಿ |  
 ಆರೋಹ ಪಥೋ ಜುಹು ದೇವಯಾನಾನ್ || 62 ||

ಯತ್ರರ್ಷಯಃ ಪ್ರಥಮಜಾ ಯೇ ಪುರಾಣಾಃ |  
 ಹಿರಣ್ಯಪಕ್ಷಾಽಜಿರಾ ಸಂಬೃತಾಂಗಾ |  
 ವಹಾಸಿ ಮಾ ಸುಕೃತಾಂ ಯತ್ರ ಲೋಕಾಃ |  
 ಅವಾಹಂ ಬಾಧ ಉಪಭೃತಾ ಸಪತ್ನಾನ್ |  
 ಜಾತಾನ್ಭ್ರಾತೃವ್ಯಾನ್ ಯೇ ಚ ಜನಿಷ್ಯಮಾಣಾಃ |  
 ದೋಹೈ ಯಜ್ಞಗ್ಂ ಸುದುಘಾಮಿವ ಧೇನುಂ |  
 ಅಹಮುತ್ತರೋ ಭೂಯಾಸಂ |  
 ಅಧರೇ ಮಥ್ಸಪತ್ನಾಃ |  
 ಯೋ ಮಾ ವಾಚಾ ಮನಸಾ ದುರ್ಮರಾಯಃ |  
 ಹೃದಾಽರಾತೀಯಾದಭಿದಾಸದಗ್ನೇ || 63 ||

ಇದಮಸ್ಯ ಚಿತ್ತಮಧರಂ ಧ್ರುವಾಯಾಃ |  
 ಅಹಮುತ್ತರೋ ಭೂಯಾಸಂ |  
 ಅಧರೇ ಮಧ್ವಪತ್ನಾಃ |  
 ಋಷಭೋಽಸಿ ಶಾಕ್ಷರಃ |  
 ಘೃತಾಚೀನಾಗ್ಂ ಸೂನುಃ |  
 ಪ್ರಿಯೇಣ ನಾಮ್ನಾ ಪ್ರಿಯೇ ಸದಸಿ ಸೀದ |  
 ಸ್ಯೋನೋ ಮೇ ಸೀದ ಸುಷದಃ ಪೃಥಿವ್ಯಾಂ |  
 ಪ್ರಥಯಿ ಪ್ರಜಯಾ ಪಶುಭಿಃ ಸುವರ್ಗೇ ಲೋಕೇ |  
 ದಿವಿ ಸೀದ ಪೃಥಿವ್ಯಾಮಂತರಿಕ್ಷೇ |  
 ಅಹಮುತ್ತರೋ ಭೂಯಾಸಂ || 64 ||

ಅಧರೇ ಮಧ್ವಪತ್ನಾಃ |  
 ಇಯಗ್ಂ ಸ್ಥಾಲೀ ಘೃತಸ್ಯ ಪೂರ್ಣಾ |  
 ಅಚ್ಛಿನ್ನಪಯಾಃ ಶತಧಾರ ಉಧ್ವಃ |  
 ಮಾರುತೇನ ಶರ್ಮಣಾ ದೈವೈನ |  
 ಯಜ್ಞೋಽಸಿ ಸರ್ವತಃ ಶ್ರಿತಃ |  
 ಸರ್ವತೋ ಮಾಂ ಭೂತಂ ಭವಿಷ್ಯಚ್ಛ್ರಯತಾಂ |  
 ಶತಂ ಮೇ ಸಂತ್ವಾಶಿಷಃ |  
 ಸಹಸ್ರಂ ಮೇ ಸಂತು ಸೂನೃತಾಃ |  
 ಇರಾವತಿಃ ಪಶುಮತಿಃ |  
 ಪ್ರಜಾಪತಿರಸಿ ಸರ್ವತಃ ಶ್ರಿತಃ || 65 ||

ಸರ್ವತೋ ಮಾಂ ಭೂತಂ ಭವಿಷ್ಯಚ್ಛ್ರಯತಾಂ |

ಶತಂ ಮೇ ಸಂತಾಶಿಷಃ |

ಸಹಸ್ರಂ ಮೇ ಸಂತು ಸೂನೃತಾಃ |

ಇರಾವತೀಃ ಪಶುಮತೀಃ |

ಇದಮಿಂದ್ರಿಯಮಂಋತಂ ವೀರ್ಯಂ |

ಅನೇನೇಂದ್ರಾಯ ಪಶವೋಽಚಿಕ್ಕಿಧ್ನನ್ |

ತೇನ ದೇವಾ ಅವತೋಪ ಮಾಂ |

ಇಹೇಷಮೂರ್ಜಂ ಯಶಃ ಸಹ ಓಜಃ ಸನೇಯಂ |

ಶ್ರುತಂ ಮಯಿ ಶ್ರಯತಾಂ |

ಯತ್ಪೃಥಿವೀಮಚರತ್ತತ್ಪವಿಷ್ಠಂ || 66 ||

ಯೇನಾಸಿಂಚದ್ಬಲಮಿಂದ್ರೇ ಪ್ರಜಾಪತಿಃ |

ಇದಂ ತಚ್ಛುಕ್ರಂ ಮಧು ವಾಜಿನೀವತ್ |

ಯೇನೋಪರಿಷ್ಟಾದಧಿನೋನ್ಮಹೇಂದ್ರಂ |

ದಧಿ ಮಾಂ ಧಿನೋತು |

ಅಯಂ ವೇದಃ ಪೃಥಿವೀಮನ್ವವಿಂದತ್ |

ಗುಹಾ ಸತೀಂ ಗಹನೇ ಗಹ್ವರೇಷು |

ಸ ವಿಂದತು ಯಜಮಾನಾಯ ಲೋಕಂ |

ಅಚ್ಛಿದ್ರಂ ಯಜ್ಞಂ ಭೂರಿಕರ್ಮಾ ಕರೋತು |

ಅಯಂ ಯಜ್ಞಃ ಸಮಸದಧ್ಧವಿಷ್ಠಾನ್ |

ಋಚಾ ಸಾಮ್ನಾ ಯಜುಷಾ ದೇವತಾಭಿಃ || 67 ||

ತೇನ ಲೋಕಾಂಧ್ವರ್ಯವತೋ ಜಯೇಮ |  
 ಇಂದ್ರಸ್ಯ ಸಖ್ಯಮಂಋತತ್ವಮಶ್ಯಾಂ |  
 ಯೋ ನಃ ಕನೀಯ ಇಹ ಕಾಮಯಾತ್ಯೈ |  
 ಅಸ್ಮಿನ್ ಯಜ್ಞೇ ಯಜಮಾನಾಯ ಮಹ್ಯಂ |  
 ಅಪ ತಮಿಂದ್ರಾಗ್ನೀ ಭುಪನಾನ್ಮದೇತಾಂ |  
 ಅಹಂ ಪ್ರಜಾಂ ವೀರವತೀಂ ವಿದೇಯ |  
 ಅಗ್ನೇ ವಾಜಜಿತ್ |  
 ವಾಜಂ ತ್ವಾ ಸರಿಷ್ಯಂತಂ |  
 ವಾಜಂ ಜೇಷ್ಯಂತಂ |  
 ವಾಜಿನಂ ವಾಜಜಿತಂ || 68 ||

ವಾಜಜಿತ್ಯಾಯೈ ಸಮ್ನಾರ್ಜಿ |  
 ಅಗ್ನಿಮನ್ನಾದಮನ್ನಾದ್ಯಾಯ |  
 ಉಪಹೂತೋ ದ್ಯೌಃ ಪಿತಾ |  
 ಉಪ ಮಾಂ ದ್ಯೌಃ ಪಿತಾ ಹ್ವಯತಾಂ |  
 ಅಗ್ನಿರಾಗ್ನೀದ್ರಾತ್ |  
 ಆಯುಷೇ ವರ್ಚಸೇ |  
 ಜೀವಾತ್ವೈ ಪುಣ್ಯಾಯ |  
 ಉಪಹೂತಾ ಪೃಥಿವೀ ಮಾತಾ |  
 ಉಪ ಮಾಂ ಮಾತಾ ಪೃಥಿವೀ ಹ್ವಯತಾಂ |  
 ಅಗ್ನಿರಾಗ್ನೀದ್ರಾತ್ || 69 ||

ಆಯುಷೇ ವರ್ಚಸೇ |  
 ಜೀವಾತ್ಷ್ಟೈ ಪುಣ್ಯಾಯ |  
 ಮನೋ ಜ್ಯೋತಿರ್ಜುಷತಾಮಾಜ್ಯಂ |  
 ವಿಚ್ಛಿನ್ನಂ ಯಜ್ಞಗ್ಂ ಸಮಿಮಂ ದಧಾತು |  
 ಬೃಹಸ್ಪತಿಸ್ತನುತಾಮಿಮಂ ನಃ |  
 ವಿಶ್ವೇ ದೇವಾ ಇಹ ಮಾದಯಂತಾಂ |  
 ಯಂ ತೇ ಅಗ್ನ ಆವೃಶ್ಚಾಮಿ |  
 ಅಹಂ ವಾ ಕ್ಷಿಪಿತಶ್ಚರನ್ಮ |  
 ಪ್ರಜಾಂ ಚ ತಸ್ಯ ಮೂಲಂ ಚ |  
 ನೀಚೈರ್ದೇವಾ ನಿವೃಶ್ಚತ || 70 ||

ಅಗ್ನೇ ಯೋ ನೋಽಭಿದಾಸತಿ |  
 ಸಮಾನೋ ಯಶ್ಚ ನಿಷ್ಟ್ಯಃ |  
 ಇದ್ಮಸ್ಯೇವ ಪ್ರಕ್ಷಾಯತಃ |  
 ಮಾ ತಸ್ಯೋಚ್ಛೇಷಿ ಕಿಂಚನ |  
 ಯೋ ಮಾಂ ದ್ವೇಷ್ಟಿ ಜಾತವೇದಃ |  
 ಯಂ ಚಾಹಂ ದ್ವೇಷ್ಟಿ ಯಶ್ಚ ಮಾಂ |  
 ಸರ್ವಾಗ್ಸ್ತಾನಗ್ನೇ ಸಂದಹ |  
 ಯಾಗ್ಶ್ಚಾಹಂ ದ್ವೇಷ್ಟಿ ಯೇ ಚ ಮಾಂ |  
 ಅಗ್ನೇ ವಾಜಜಿತ್ |  
 ವಾಜಂ ತ್ವಾ ಸಸೃವಾಗ್ಂಸಂ || 71 ||

ವಾಜಂ ಜಿಗಿವಾಗ್ಂಸಂ |  
 ವಾಜಿನಂ ವಾಜಜಿತಂ |  
 ವಾಜಜಿತ್ಯಾಯೈ ಸಮ್ನಾರ್ಜಿ |  
 ಅಗ್ನಿಮನ್ನಾದಮನ್ನಾದ್ಯಾಯ |  
 ವೇದಿರ್ಬರ್ಹಿಃ ಶ್ರುತಗ್ಂ ಹವಿಃ |  
 ಇಧ್ಮಃ ಪರಿಧಯಃ ಸ್ರುಚಃ |  
 ಆಜ್ಯಂ ಯಜ್ಞ ಋಚೋ ಯಜುಃ |  
 ಯಾಜ್ಯಾಶ್ಚ ವಷಟ್ಕಾರಾಃ |  
 ಸಂ ಮೇ ಸನ್ನತಯೋ ನಮಂತಾಂ |  
 ಇಧ್ಮಸನ್ನಹನೇ ಹುತೇ || 72 ||

ದಿವಃ ಖೀಲೋಽವತತಃ |  
 ಪೃಥಿವ್ಯಾ ಅಧ್ಯುತ್ಥಿತಃ |  
 ತೇನಾ ಸಹಸ್ರಕಾಂಡೇನ |  
 ದ್ವಿಷಂತಗ್ಂ ಶೋಚಯಾಮಸಿ |  
 ದ್ವಿಷನ್ಮೇ ಬಹು ಶೋಚತು |  
 ಓಷಧೇ ಮೋ ಅಹಗ್ಂ ಶುಚಂ |  
 ಯಜ್ಞ ನಮಸ್ತೇ ಯಜ್ಞ |  
 ನಮೋ ನಮಶ್ಚ ತೇ ಯಜ್ಞ |  
 ಶಿವೇನ ಮೇ ಸಂತಿಷ್ಯಸ್ವ |  
 ಸ್ಯೋನೇನ ಮೇ ಸಂತಿಷ್ಯಸ್ವ || 73 ||



ಸುಭೂತೇನ ಮೇ ಸಂತಿಷ್ಠಸ್ವ |  
 ಬ್ರಹ್ಮವರ್ಚಸೇನ ಮೇ ಸಂತಿಷ್ಠಸ್ವ |  
 ಯಜ್ಞಸ್ಯರ್ಧಿಮನು ಸಂತಿಷ್ಠಸ್ವ |  
 ಉಪ ತೇ ಯಜ್ಞ ನಮಃ |  
 ಉಪ ತೇ ನಮಃ |  
 ಉಪ ತೇ ನಮಃ |  
 ತ್ರಿಷ್ಠಲೀ ಕ್ರಿಯಮಾಣಾನಾಂ |  
 ಯೋ ನ್ಯಂಗೋ ಅವಶಿಷ್ಯತೇ |  
 ರಕ್ಷಸಾಂ ಭಾಗಧೇಯಂ |  
 ಆಪಸ್ತತ್ಪ್ರವಹತಾದಿತಃ || 74 ||

ಉಲೂಖಲೇ ಮುಸಲೇ ಯಚ್ಚ ಶೂರ್ಪೇ |  
 ಆಶಿಶ್ಲೇಷ ದೃಷದಿ ಯತ್ಕಪಾಲೇ |  
 ಅವಪುಷೋ ವಿಪುಷಃ ಸಂಯಜಾಮಿ |  
 ವಿಶ್ವೇ ದೇವಾ ಹವಿರಿದಂ ಜುಷಂತಾಂ |  
 ಯಜ್ಞೇ ಯಾ ವಿಪುಷಃ ಸಂತಿ ಬಹ್ವೀ |  
 ಅಗ್ನೌ ತಾಃ ಸರ್ವಾಃ ಸ್ವಿಷ್ಟಾಃ ಸುಹುತಾ ಜುಹೋಮಿ |  
 ಉದ್ಯನ್ನದ್ಯ ಮಿತ್ರಮಹಃ |  
 ಸಪತ್ನಾನ್ಮೇ ಅನೀನಶಃ |  
 ದಿವೈನಾನ್ ವಿದ್ಯುತಾ ಜಹಿ |  
 ನಿರೋಚನ್ನಧರಾನ್ಕೃಧಿ || 75 ||

ಉದ್ಯನ್ನದ್ಯ ವಿ ನೋ ಭಜ |  
 ಪಿತಾ ಪುತ್ರೇಭ್ಯೋ ಯಥಾ |  
 ದೀರ್ಘಾಯುತ್ವಸ್ಯ ಹೇಶಿಷೇ |  
 ತಸ್ಯ ನೋ ದೇಹಿ ಸೂರ್ಯ |  
 ಉದ್ಯನ್ನದ್ಯ ಮಿತ್ರಮಹಃ |  
 ಆರೋಹನ್ನುತ್ತರಾಂ ದಿವಂ |  
 ಹೃದ್ರೋಗಂ ಮಮ ಸೂರ್ಯ |  
 ಹರಿಮಾಣಂ ಚ ನಾಶಯ |  
 ಶುಕೇಷು ಮೇ ಹರಿಮಾಣಂ |  
 ರೋಪಣಾಕಾಸು ದಧ್ಮಸಿ || 76 ||

ಅಥೋ ಹಾರಿದ್ರವೇಷು ಮೇ |  
 ಹರಿಮಾಣಂ ನಿದಧ್ಮಸಿ |  
 ಉದಗಾದಯಮಾದಿತ್ಯಃ |  
 ವಿಶ್ವೇನ ಸಹಸಾ ಸಹ |  
 ದ್ವಿಷಂತಂ ಮಮ ರಂಧಯನ್ಮ |  
 ಮೋ ಅಹಂ ದ್ವಿಷತೋ ರಂಧಂ |  
 ಯೋ ನಃ ಶಪಾದಶಪತಃ |  
 ಯಶ್ಚ ನಃ ಶಪತಃ ಶಪಾತ್ |  
 ಉಷಾಶ್ಚ ತಸ್ಮೈ ನಿರುಕ್ಚ |  
 ಸರ್ವಂ ಪಾಪಗ್ಂ ಸಮೂಹತಾಂ || 77 ||

ಯೋ ನಃ ಸಪತ್ನೋ ಯೋ ರಣಃ |  
 ಮರ್ತೋಽಭಿದಾಸತಿ ದೇವಾಃ |  
 ಇಧ್ಮಸ್ಯೇವ ಪ್ರಕ್ಷಾಯತಃ |  
 ಮಾ ತಸ್ಯೋಚ್ಛೇಷಿ ಕಿಂಚನ |  
 ಅವಸೃಷ್ಟಃ ಪರಾಪತ |  
 ಶರೋ ಬ್ರಹ್ಮಸಗಂಶಿತಃ |  
 ಗಚ್ಛಾಮಿತ್ರಾನ್ವವಿಶ |  
 ಮೈಷಾಂ ಕಂಚನೋಚ್ಛಿಷಃ || 78 ||

ಪತಿಃ ಪ್ರಜಾಪತಯೇ ತಪಸ್ವೀ ವಾಚಾ ಸೌಭಗಾಯ ಪಶೂನೈ ಪಿನ್ವಸ್ವ  
 ದುರ್ಮರಾಯುಂ ದೇವಯಾನಾನಗ್ನೀಽಂತರಿಕ್ಷೇಽಹಮುತ್ತರೋ ಭೂಯಾಸಂ  
 ಪ್ರಜಾಪತಿರಸಿ ಸರ್ವತಶ್ರಿತಃ ಪ್ರವಿಷ್ಟಂ ದೇವತಾಭಿರ್ವಾಜಜಿತಂ  
 ಪೃಥಿವೀ ಹ್ವಯತಾಮಗ್ನಿರಾಗ್ನೀಧ್ರಾದ್ವೃಶ್ಚತ ಸಸೃವಾಗ್ಂಸಗ್ಂ  
 ಹುತೇ ಸ್ಯೋನೇನ ಮೇ ಸಂತಿಷ್ಠಸ್ವೇತಃ ಕೃಧಿ  
 ದಧ್ಮಸ್ಯೂಹತಾಮಷ್ಟೌ ಚ || 6 ||

ಸಕ್ಷೇದಂ ಪಶ್ಯ |  
 ವಿಧರ್ತರಿದಂ ಪಶ್ಯ |  
 ನಾಕೇದಂ ಪಶ್ಯ |  
 ರಮತಿಃ ಪನಿಷ್ಠಾ |  
 ಋತಂ ವರ್ಷಿಷ್ಠಂ |  
 ಅಂಋತಾ ಯಾನ್ಯಾಹುಃ |  
 ಸೂರ್ಯೋ ವರಿಷ್ಠೋ ಅಕ್ಷಭಿರ್ವಿಭಾತಿ |

ಅನು ದ್ಯಾವಾಪೃಥಿವೀ ದೇವಪುತ್ರೇ |  
 ದೀಕ್ಷಾಸಿ ತಪಸೋ ಯೋನಿಃ |  
 ತಪೋಸಿ ಬ್ರಹ್ಮಣೋ ಯೋನಿಃ || 79 ||

ಬ್ರಹ್ಮಾಸಿ ಕ್ಷತ್ರಸ್ಯ ಯೋನಿಃ |  
 ಕ್ಷತ್ರಮಸ್ಯ ತಸ್ಯ ಯೋನಿಃ |  
 ಋತಮಸಿ ಭೂರಾರಭೇ |  
 ಶ್ರದ್ಧಾಂ ಮನಸಾ |  
 ದೀಕ್ಷಾಂ ತಪಸಾ |  
 ವಿಶ್ವಸ್ಯ ಭುವನಸ್ಯಾಧಿಪತ್ನೀಂ |  
 ಸರ್ವೇ ಕಾಮಾ ಯಜಮಾನಸ್ಯ ಸಂತು |  
 ವಾತಂ ಪ್ರಾಣಂ ಮನಸಾನ್ವಾರಭಾಮಹೇ |  
 ಪ್ರಜಾಪತಿಂ ಯೋ ಭುವನಸ್ಯ ಗೋಪಾಃ |  
 ಸ ನೋ ಮೃತ್ಯೋಸ್ತ್ರಾಯತಾಂ ಪಾತ್ವಗ್ಂಹಸಃ || 80 ||

ಜ್ಯೋಗ್ಜೀವಾ ಜರಾಮಶೀಮಹಿ |  
 ಇಂದ್ರ ಶಾಕ್ಷರ ಗಾಯತ್ರೀಂ ಪ್ರಪದ್ಯೇ |  
 ತಾಂ ತೇ ಯುನಜ್ಮಿ |  
 ಇಂದ್ರ ಶಾಕ್ಷರ ತ್ರಿಷ್ಟುಭಂ ಪ್ರಪದ್ಯೇ |  
 ತಾಂ ತೇ ಯುನಜ್ಮಿ |  
 ಇಂದ್ರ ಶಾಕ್ಷರ ಜಗತೀಂ ಪ್ರಪದ್ಯೇ |  
 ತಾಂ ತೇ ಯುನಜ್ಮಿ |

ಇಂದ್ರ ಶಾಕ್ಷರಾನುಷ್ಠುಭಂ ಪ್ರಪದ್ಯೇ |  
 ತಾಂ ತೇ ಯುನಜ್ಮಿ |  
 ಇಂದ್ರ ಶಾಕ್ಷರ ಪಂಕ್ತಿಂ ಪ್ರಪದ್ಯೇ || 81 ||

ತಾಂ ತೇ ಯುನಜ್ಮಿ |  
 ಆಹಂ ದೀಕ್ಷಾಮರುಹಮೃತಸ್ಯ ಪತ್ನೀಂ |  
 ಗಾಯತ್ರೇಣ ಛಂದಸಾ ಬ್ರಹ್ಮಣಾ ಚ |  
 ಋತಗ್ಂ ಸತ್ಯೇಧಾಯಿ |  
 ಸತ್ಯಮೃತೇಧಾಯಿ |  
 ಋತಂ ಚ ಮೇ ಸತ್ಯಂ ಚಾಭೂತಾಂ |  
 ಜ್ಯೋತಿರಭೂವಗ್ಂ ಸುವರಗಮಂ |  
 ಸುವರ್ಗಂ ಲೋಕಂ ನಾಕಸ್ಯ ಪೃಷ್ಠಂ |  
 ಬ್ರಹ್ಮಸ್ಯ ವಿಷ್ವಪಮಗಮಂ |  
 ಪೃಥಿವೀ ದೀಕ್ಷಾ || 82 ||

ತಯಾಗ್ನಿದೀಕ್ಷಯಾ ದೀಕ್ಷಿತಃ |  
 ಯಯಾಗ್ನಿದೀಕ್ಷಯಾ ದೀಕ್ಷಿತಃ |  
 ತಯಾ ತ್ವಾ ದೀಕ್ಷಯಾ ದೀಕ್ಷಯಾಮಿ |  
 ಅಂತರಿಕ್ಷಂ ದೀಕ್ಷಾ |  
 ತಯಾ ವಾಯುದೀಕ್ಷಯಾ ದೀಕ್ಷಿತಃ |  
 ಯಯಾ ವಾಯುದೀಕ್ಷಯಾ ದೀಕ್ಷಿತಃ |  
 ತಯಾ ತ್ವಾ ದೀಕ್ಷಯಾ ದೀಕ್ಷಯಾಮಿ |

ದ್ಯೌರ್ನೀಕ್ಷಾ |

ತಯಾಽಽದಿತ್ಯೋ ದೀಕ್ಷಯಾ ದೀಕ್ಷಿತಃ |

ಯಯಾಽಽದಿತ್ಯೋ ದೀಕ್ಷಯಾ ದೀಕ್ಷಿತಃ || 83 ||

ತಯಾ ತ್ವಾ ದೀಕ್ಷಯಾ ದೀಕ್ಷಯಾಮಿ |

ದಿಶೋ ದೀಕ್ಷಾ |

ತಯಾ ಚಂದ್ರಮಾ ದೀಕ್ಷಯಾ ದೀಕ್ಷಿತಃ |

ಯಯಾ ಚಂದ್ರಮಾ ದೀಕ್ಷಯಾ ದೀಕ್ಷಿತಃ |

ತಯಾ ತ್ವಾ ದೀಕ್ಷಯಾ ದೀಕ್ಷಯಾಮಿ |

ಆಪೋ ದೀಕ್ಷಾ |

ತಯಾ ವರುಣೋ ರಾಜಾ ದೀಕ್ಷಯಾ ದೀಕ್ಷಿತಃ |

ಯಯಾ ವರುಣೋ ರಾಜಾ ದೀಕ್ಷಯಾ ದೀಕ್ಷಿತಃ |

ತಯಾ ತ್ವಾ ದೀಕ್ಷಯಾ ದೀಕ್ಷಯಾಮಿ |

ಓಷಧಯೋ ದೀಕ್ಷಾ || 84 ||

ತಯಾ ಸೋಮೋ ರಾಜಾ ದೀಕ್ಷಯಾ ದೀಕ್ಷಿತಃ |

ಯಯಾ ಸೋಮೋ ರಾಜಾ ದೀಕ್ಷಯಾ ದೀಕ್ಷಿತಃ |

ತಯಾ ತ್ವಾ ದೀಕ್ಷಯಾ ದೀಕ್ಷಯಾಮಿ |

ವಾಗ್ಧೀಕ್ಷಾ |

ತಯಾ ಪ್ರಾಣೋ ದೀಕ್ಷಯಾ ದೀಕ್ಷಿತಃ |

ಯಯಾ ಪ್ರಾಣೋ ದೀಕ್ಷಯಾ ದೀಕ್ಷಿತಃ |

ತಯಾ ತ್ವಾ ದೀಕ್ಷಯಾ ದೀಕ್ಷಯಾಮಿ |

ಪೃಥಿ॒ವೀ ತ್ವಾ ದೀ॒ಕ್ಷಮಾ॑ಣಮನು ದೀ॒ಕ್ಷತಾಂ॑ |  
 ಅಂತ॑ರಿಕ್ಷಂ ತ್ವಾ ದೀ॒ಕ್ಷಮಾ॑ಣಮನು ದೀ॒ಕ್ಷತಾಂ॑ |  
 ದ್ಯೌಸ್ತ್ವಾ ದೀ॒ಕ್ಷಮಾ॑ಣಮನು ದೀ॒ಕ್ಷತಾಂ॑ || 85 ||

ದಿಶ॑ಸ್ತ್ವಾ ದೀ॒ಕ್ಷಮಾ॑ಣಮನು ದೀ॒ಕ್ಷಂತಾಂ॑ |  
 ಆಪ॑ಸ್ತ್ವಾ ದೀ॒ಕ್ಷಮಾ॑ಣಮನು ದೀ॒ಕ್ಷಂತಾಂ॑ |  
 ಓಷ॑ಧಯಸ್ತ್ವಾ ದೀ॒ಕ್ಷಮಾ॑ಣಮನು ದೀ॒ಕ್ಷಂತಾಂ॑ |  
 ವಾಕ್ತ್ವಾ ದೀ॒ಕ್ಷಮಾ॑ಣಮನು ದೀ॒ಕ್ಷತಾಂ॑ |  
 ಋಚ॑ಸ್ತ್ವಾ ದೀ॒ಕ್ಷಮಾ॑ಣಮನು ದೀ॒ಕ್ಷಂತಾಂ॑ |  
 ಸಾಮಾ॑ನಿ ತ್ವಾ ದೀ॒ಕ್ಷಮಾ॑ಣಮನು ದೀ॒ಕ್ಷಂತಾಂ॑ |  
 ಯಜೂ॑ಗ್ಂಷಿ ತ್ವಾ ದೀ॒ಕ್ಷಮಾ॑ಣಮನು ದೀ॒ಕ್ಷಂತಾಂ॑ |  
 ಅಹ॑ಶ್ಚ ರಾತ್ರಿ॑ಶ್ಚ |  
 ಕೃಷಿ॑ಶ್ಚ ವೃಷ್ಟಿ॑ಶ್ಚ |  
 ತ್ವಿಷಿ॑ಶ್ಚಾಪಚಿ॑ತಿಶ್ಚ || 86 ||

ಆಪ॑ಶ್ಚಾಷ॑ಧಯಶ್ಚ |  
 ಊ॑ರ್ಕ್ಷ ಸೂ॒ನ್ಯತಾ॑ ಚ |  
 ತಾಸ್ತ್ವಾ ದೀ॒ಕ್ಷಮಾ॑ಣಮನು ದೀ॒ಕ್ಷಂತಾಂ॑ |  
 ಸ್ವೇ ದ॒ಕ್ಷೇ ದ॒ಕ್ಷಪಿ॑ತೇಹ ಸೀದ |  
 ದೇ॒ವಾನಾ॑ಗ್ಂ ಸು॒ನ್ಮೋ ಮ॑ಹತೇ ರಣಾ॑ಯ |  
 ಸ್ವಾ॒ಸ॒ಸ್ಥಸ್ತ॑ನುವಾ ಸಂವಿ॑ಶಸ್ವ |  
 ಪಿ॒ತೇವೈ॑ಧಿ ಸೂ॒ನವ॑ ಆಸು॒ಶೇವಃ॑ |

ಶಿವೋ ಮಾ ಶಿವಮಾವಿಶ |  
 ಸತ್ಯಂ ಮ ಆತ್ಮಾ |  
 ಶ್ರದ್ಧಾ ಮೇಽಕ್ಷಿತಿಃ || 87 ||

ತಪೋ ಮೇ ಪ್ರತಿಷ್ಠಾ |  
 ಸವಿತೃಪ್ರಸೂತಾ ಮಾ ದಿಶೋ ದೀಕ್ಷಯಂತು |  
 ಸತ್ಯಮಸ್ಮಿ |  
 ಅಹಂ ತ್ವದಸ್ಮಿ ಮದಸಿ ತ್ವಮೇತತ್ |  
 ಮಮಾಸಿ ಯೋನಿಸ್ತವ ಯೋನಿರಸ್ಮಿ |  
 ಮಮೈವ ಸನ್ವಹ ಹವ್ಯಾನ್ಯಗ್ನೇ |  
 ಪುತ್ರಃ ಪಿತ್ರೇ ಲೋಕಕೃಜ್ಜಾತವೇದಃ |  
 ಆಜುಹ್ವಾನಃ ಸುಪ್ರತೀಕಃ ಪುರಸ್ತಾತ್ |  
 ಅಗ್ನೇ ಸ್ವಾಂ ಯೋನಿಮಾಸೀದ ಸಾಧ್ಯಾ |  
 ಅಸ್ಮಿಂಧ್ವಧಸ್ಥೇ ಅಧ್ಯುತ್ತರಸ್ಮಿನ್ || 88 ||

ವಿಶ್ವೇ ದೇವಾ ಯಜಮಾನಶ್ಚ ಸೀದತ |  
 ಏಕಮಿಷೇ ವಿಷ್ಣುಸ್ತ್ವಾನ್ವೇತು |  
 ದ್ವೇ ಊರ್ಜೇ ವಿಷ್ಣುಸ್ತ್ವಾನ್ವೇತು |  
 ತ್ರೀಣಿ ವ್ರತಾಯ ವಿಷ್ಣುಸ್ತ್ವಾನ್ವೇತು |  
 ಚತ್ವಾರಿ ಮಾಯೋ ಭವಾಯ ವಿಷ್ಣುಸ್ತ್ವಾನ್ವೇತು |  
 ಪಂಚ ಪಶುಭ್ಯೋ ವಿಷ್ಣುಸ್ತ್ವಾನ್ವೇತು |  
 ಷಡ್ರಾಯಸ್ಪೋಷಾಯ ವಿಷ್ಣುಸ್ತ್ವಾನ್ವೇತು |



ಸಪ್ತ ಸಪ್ತಭ್ಯೋ ಹೋತ್ರಾಭ್ಯೋ ವಿಷ್ಣುಸ್ತ್ವಾವನ್ನೇತು |  
 ಸಖಾಯಃ ಸಪ್ತಪದಾ ಅಭೂಮ |  
 ಸಖ್ಯಂ ತೇ ಗಮೇಯಂ || 89 ||

ಸಖ್ಯಾತ್ತೇ ಮಾ ಯೋಷಂ |  
 ಸಖ್ಯಾನ್ಮೇ ಮಾ ಯೋಷಾಃ |  
 ಸಾಸಿ ಸುಬ್ರಹ್ಮಣ್ಯೇ |  
 ತಸ್ಯಾಸ್ತೇ ಪೃಥಿವೀ ಪಾದಃ |  
 ಸಾಸಿ ಸುಬ್ರಹ್ಮಣ್ಯೇ |  
 ತಸ್ಯಾಸ್ತೇಽಂತರಿಕ್ಷಂ ಪಾದಃ |  
 ಸಾಸಿ ಸುಬ್ರಹ್ಮಣ್ಯೇ |  
 ತಸ್ಯಾಸ್ತೇ ದ್ಯೌಃ ಪಾದಃ |  
 ಸಾಸಿ ಸುಬ್ರಹ್ಮಣ್ಯೇ |  
 ತಸ್ಯಾಸ್ತೇ ದಿಶಃ ಪಾದಃ || 90 ||

ಪರೋರಜಾಸ್ತೇ ಪಂಚಮಃ ಪಾದಃ |  
 ಸಾ ನ ಇಷಮೂರ್ಜಂ ಧುಕ್ಷ್ವ |  
 ತೇಜ ಇಂದ್ರಿಯಂ |  
 ಬ್ರಹ್ಮವರ್ಚಸಮನ್ನಾದ್ಯಂ |  
 ವಿಮಿಮೇ ತ್ವಾ ಪಯಸ್ವತೀಂ |  
 ದೇವಾನಾಂ ಧೇನುಗ್ಂ ಸುದುಘಾಮನಪಸ್ಪುರಂತೀಂ |  
 ಇಂದ್ರಃ ಸೋಮಂ ಪಿಬತು |

ಕ್ಷೇಮೋ ಅಸ್ತು ನಃ |

ಇಮಾಂ ನರಾಃ ಕೃಣುತ ವೇದಿಮೇತ್ಯ |

ವಸುಮತೀಗ್ಂ ರುದ್ರವತೀಮಾದಿತ್ಯವತೀಂ || 91 ||

ವಷ್ಠ್ಯಂದಿವಃ |

ನಾಭಾ ಪೃಥಿವ್ಯಾಃ |

ಯಥಾಸಯಂ ಯಜಮಾನೋ ನ ರಿಷ್ಯೇತ್ |

ದೇವಸ್ಯ ಸವಿತುಃ ಸವೇ |

ಚತುಃ ಶಿಖಂಡಾ ಯುವತಿಃ ಸುಪೇಶಾಃ |

ಘೃತಪ್ರತೀಕಾ ಭುವನಸ್ಯ ಮಧ್ಯೇ |

ತಸ್ಯಾಗ್ಂ ಸುಪರ್ಣಾವಧಿ ಯೌ ನಿವಿಷ್ಟೌ |

ತಯೋರ್ದೇವಾನಾಮಧಿ ಭಾಗಧೇಯಂ |

ಅಪ ಜನ್ಯಂ ಭಯಂ ನುದ |

ಅಪ ಚಕ್ರಾಣಿ ವರ್ತಯ |

ಗೃಹಗ್ಂ ಸೋಮಸ್ಯ ಗಚ್ಛತಂ |

ನ ವಾ ಉವೇತನ್ಮ್ರಿಯಸೇ ನ ರಿಷ್ಯಸಿ |

ದೇವಾಗ್ಂ ಇದೇಷಿ ಪಥಿಭಿಃ ಸುಗೇಭಿಃ |

ಯತ್ರ ಯಂತಿ ಸುಕೃತೋ ನಾಪಿ ದುಷ್ಕೃತಃ |

ತತ್ರ ತ್ವಾ ದೇವಃ ಸವಿತಾ ದಧಾತು || 92 ||

ಬ್ರಹ್ಮಣೋ ಯೋನಿರಗ್ಂಹಂಸಃ ಪಂಕ್ತಿಂ ಪ್ರಪದ್ಯೇ ದೀಕ್ಷಾ

ಯಯಾಸದಿತ್ಯೋ ದೀಕ್ಷಯಾ ದೀಕ್ಷಿತಸ್ತಯಾ ತ್ವಾ ದೀಕ್ಷಯಾ

ದೀಕ್ಷಯಾಂಯೋಷಧಯೋ ದೀಕ್ಷಾ ದ್ಯೌಸ್ತಾಪ್ತಾ  
 ದೀಕ್ಷಮಾಣಮನುದೀಕ್ಷತಾಮಪಚಿತಿಶ್ಚಾಕ್ಷಿತಿರುತ್ತರಸ್ನಿಗ್ನಮೇಯಂ  
 ದಿಶಃ ಪಾದ ಆದಿತ್ಯವತೀಂ ವರ್ತಯ ಪಂಚ ಚ || 7 ||

ಯದಸ್ಯ ಪಾರೇ ರಜಸಃ |  
 ಶುಕ್ರಂ ಜ್ಯೋತಿರಜಾಯತ |  
 ತನ್ನಃ ಪರ್ಷದತಿ ದ್ವಿಷಃ |  
 ಅಗ್ನೇ ವೈಶ್ವಾನರ ಸ್ವಾಹಾ |  
 ಯಸ್ಮಾದ್ಭೀಷಾವಾಶಿಷ್ಠಾಃ |  
 ತತೋ ನೋ ಅಭಯಂ ಕೃಧಿ |  
 ಪ್ರಜಾಭ್ಯಃ ಸರ್ವಾಭ್ಯೋ ಮೃಡ |  
 ನಮೋ ರುದ್ರಾಯ ಮೀಥುಷೇ |  
 ಯಸ್ಮಾದ್ಭೀಷಾ ನೃಷದಃ |  
 ತತೋ ನೋ ಅಭಯಂ ಕೃಧಿ || 93 ||

ಪ್ರಜಾಭ್ಯಃ ಸರ್ವಾಭ್ಯೋ ಮೃಡ |  
 ನಮೋ ರುದ್ರಾಯ ಮೀಥುಷೇ |  
 ಉದುಸ್ರ ತಿಷ್ಠ ಪ್ರತಿತಿಷ್ಠ ಮಾ ರಿಷಃ |  
 ಮೇಮಂ ಯಜ್ಞಂ ಯಜಮಾನಂ ಚ ರೀರಿಷಃ |  
 ಸುವರ್ಗೇ ಲೋಕೇ ಯಜಮಾನಗ್ಂ ಹಿ ಧೇಹಿ |  
 ಶಂ ನ ಏಧಿ ದ್ವಿಪದೇ ಶಂ ಚತುಷ್ಪದೇ |  
 ಯಸ್ಮಾದ್ಭೀಷಾವೇಪಿಷ್ಠಾಃ ಪಲಾಯಿಷ್ಠಾಃ ಸಮಜ್ಞಾಸ್ಥಾಃ |

ತತೋ ನೋ ಅಭಯಂ ಕೃಧಿ |  
 ಪ್ರಜಾಭ್ಯಃ ಸರ್ವಾಭ್ಯೋ ಮೃಡ |  
 ನಮೋ ರುದ್ರಾಯ ಮೀಡುಷೇ || 94 ||

ಯ ಇದಮಕಃ |  
 ತಸ್ಮೈ ನಮಃ |  
 ತಸ್ಮೈ ಸ್ವಾಹಾ |  
 ನ ವಾ ಉ ವೇತನ್ಮ್ರಿಯಸೇ |  
 ಆಶಾನಾಂ ತ್ವಾ ವಿಶ್ವಾ ಆಶಾಃ |  
 ಯಜ್ಞಸ್ಯ ಹಿ ಸ್ಥ ಋತ್ವಿಯೌ |  
 ಇಂದ್ರಾಗ್ನೀ ಚೇತನಸ್ಯ ಚ |  
 ಹುತಾಹುತಸ್ಯ ತೃಪ್ಯತಂ |  
 ಅಹುತಸ್ಯ ಹುತಸ್ಯ ಚ |  
 ಹುತಸ್ಯ ಚಾಹುತಸ್ಯ ಚ |  
 ಅಹುತಸ್ಯ ಹುತಸ್ಯ ಚ |  
 ಇಂದ್ರಾಗ್ನೀ ಅಸ್ಯ ಸೋಮಸ್ಯ |  
 ವೀತಂ ಪಿಬತಂ ಜುಷೇಥಾಂ |  
 ಮಾ ಯಜಮಾನಂ ತಮೋ ವಿದತ್ |  
 ಮರ್ತ್ವಿಜೋ ಮೋ ಇಮಾಃ ಪ್ರಜಾಃ |  
 ಮಾ ಯಃ ಸೋಮಮಿಮಂ ಪಿಬಾತ್ |  
 ಸಗ್ಂಸೃಷ್ಟಮುಭಯಂ ಕೃತಂ || 95 ||

ಕೃ॒ಥಿ ಮಿ॒ಥು॒ಷೇ॒ಹು॒ತಸ್ಯ॑ ಸ॒ಪ್ತ ಚ॑ || 8 ||

ಅ॒ನಾಗ॑ಸ॒ಸ್ತಾ ವ॑ಯಂ |  
 ಇಂ॒ದ್ರೇ॒ಣ ಪ್ರೇ॑ಷಿತಾ ಉ॒ಪ |  
 ವಾ॒ಯು॒ಷ್ಟೇ ಅ॒ಸ್ತ್ವಗ್ಂ॒ಶಭೂಃ॑ |  
 ಮಿ॒ತ್ರ॒ಸ್ತೇ ಅ॒ಸ್ತ್ವಗ್ಂ॒ಶಭೂಃ॑ |  
 ವ॒ರು॒ಣ॒ಸ್ತೇ ಅ॒ಸ್ತ್ವಗ್ಂ॒ಶಭೂಃ॑ |  
 ಅ॒ಪಾಂ ಕ್ಷ॒ಯಾ ಋ॒ತಸ್ಯ॑ ಗ॒ರ್ಭಾಃ॑ |  
 ಭು॒ವ॒ನಸ್ಯ॑ ಗೋ॒ಪಾಃ ಶೈ॒ನಾ ಅ॒ತಿಥ॑ಯಃ |  
 ಪ॒ರ್ವ॑ತಾನಾಂ ಕ॒ಕು॒ಭಃ ಪ್ರ॒ಯುತೋ॑ ನ॒ಪಾತಾರಃ॑ |  
 ವ॒ಗ್ನುನೇ॑ಂದ್ರಗ್ಗ್ ಹ್ವಯ॑ತ |  
 ಘೋ॒ಷೇ॒ಣಾಮಿ॑ವಾಗ್ಶ್ಚಾ॒ತಯ॑ತ || 96 ||

ಯು॒ಕ್ತಾಃ ಸ್ಥ॑ ವಹ॑ತ |  
 ದೇ॒ವಾ ಗ್ರಾ॒ವಾಣ॑ ಇಂ॒ದುರಿ॑ಂದ್ರ ಇ॒ತ್ಯವಾ॑ದಿಷುಃ |  
 ಏಂ॒ದ್ರಮ॑ಚುಚ್ಯ॒ವುಃ ಪ॒ರಮ॑ಸ್ಯಾಃ ಪ॒ರಾವ॑ತಃ |  
 ಆ॒ಸ್ಮಾಥ್ಸ॒ಧಸ್ಥಾತ್ |  
 ಓ॒ರೋ॒ರಂ॒ತರಿ॑ಕ್ಷಾತ್ |  
 ಆ ಸು॑ಭೂತಮಸುಷ॒ವುಃ |  
 ಬ್ರ॒ಹ್ಮವ॑ರ್ಚಸಂ ಮ ಆ॒ಸುಷ॑ವುಃ |  
 ಸ॒ಮ॒ರೇ ರ॑ಕ್ಷಾಗ್ಸ್ಯ॒ವಧಿ॑ಷುಃ |

ಅಪಹತಂ ಬ್ರಹ್ಮಜ್ಯಸ್ಯ |  
ವಾಕ್ಷ ತ್ವಾ ಮನಶ್ಚ ಶ್ರೀಣೀತಾಂ || 97 ||

ಪ್ರಾಣಶ್ಚ ತ್ವಾಪಾನಶ್ಚ ಶ್ರೀಣೀತಾಂ |  
ಚಕ್ಷುಶ್ಚ ತ್ವಾ ಶ್ರೋತ್ರಂ ಚ ಶ್ರೀಣೀತಾಂ |  
ದಕ್ಷಶ್ಚ ತ್ವಾ ಬಲಂ ಚ ಶ್ರೀಣೀತಾಂ |  
ಓಜಶ್ಚ ತ್ವಾ ಸಹಶ್ಚ ಶ್ರೀಣೀತಾಂ |  
ಆಯುಶ್ಚ ತ್ವಾ ಜರಾ ಚ ಶ್ರೀಣೀತಾಂ |  
ಆತ್ಮಾ ಚ ತ್ವಾ ತನೂಶ್ಚ ಶ್ರೀಣೀತಾಂ |  
ಶೃತೋಽಸಿ ಶೃತಂ ಕೃತಃ |  
ಶೃತಾಯ ತ್ವಾ ಶೃತೇಭ್ಯಸ್ತಾ |  
ಯಮಿಂದ್ರಮಾಹುರ್ವರುಣಂ ಯಮಾಹುಃ |  
ಯಂ ಮಿತ್ರಮಾಹುರ್ಯಮು ಸತ್ಯಮಾಹುಃ || 98 ||

ಯೋ ದೇವಾನಾಂ ದೇವತಮಸ್ತಪೋಜಾಃ |  
ತಸ್ಮೈ ತ್ವಾ ತೇಭ್ಯಸ್ತಾ |  
ಮಯಿ ತ್ಯದಿಂದ್ರಿಯಂ ಮಹತ್ |  
ಮಯಿ ದಕ್ಷೋ ಮಯಿ ಕ್ರತುಃ |  
ಮಯಿ ಧಾಯಿ ಸುವೀರ್ಯಂ |  
ತ್ರಿಶುಗ್ಧಮೋ ವಿಭಾತು ಮೇ |  
ಆಕೂತ್ಯಾ ಮನಸಾ ಸಹ |  
ವಿರಾಜಾ ಜ್ಯೋತಿಷಾ ಸಹ |

ಯ॒ಜ್ಞೇ॒ನ ಪ॒ಯಸಾ॑ ಸ॒ಹ |  
ತಸ್ಯ॑ ದೋ॒ಹಮ॑ಶೀಮಹಿ || 99 ||

ತಸ್ಯ॑ ಸು॒ನಮ॑ಶೀಮಹಿ |  
ತಸ್ಯ॑ ಭ॒ಕ್ಷಮ॑ಶೀಮಹಿ |  
ವಾಗ್ನು॑ಷಾಣಾ ಸೋಮ॑ಸ್ಯ ತೃಪ್ಯತು |  
ಮಿ॒ತ್ರೋ ಜ॒ನಾನ್ವ॑ಸಮಿತ್ರ |  
ಯಸ್ಮಾ॑ನ್ನ ಜಾತಃ ಪರೋ ಅ॒ನ್ಯೋ ಅ॒ಸ್ತಿ |  
ಯ ಆ॒ವಿವೇ॑ಶ ಭುವ॑ನಾನಿ ವಿಶ್ವಾ |  
ಪ್ರ॒ಜಾಪ॑ತಿಃ ಪ್ರ॒ಜಯಾ॑ ಸಂವಿದಾನಃ |  
ತ್ರಿಣಿ॑ ಜ್ಯೋತೀಗ್ಂಷಿ ಸಚ॑ತೇ ಸ॒ಷೋಡ॑ಶೀ |  
ಏಷ॑ ಬ್ರ॒ಹ್ಮಾ ಯ ಋ॒ತ್ವಿಯಃ॑ |  
ಇಂದ್ರೋ॑ ನಾಮ ಶ್ರುತೋ ಗಣೇ || 100 ||

ಪ್ರ ತೇ ಮ॒ಹೇ ವಿ॒ದಥೇ॑ಽಶಗ್ಂಷಿಷಗ್ಂ ಹ॒ರೀ |  
ಯ ಋ॒ತ್ವಿಯಃ॑ ಪ್ರ ತೇ ವ॒ನ್ವೇ |  
ವನು॑ಷೋ ಹರ್ಯತಂ ಮದೆಂ |  
ಇಂದ್ರೋ॑ ನಾಮ ಘೃತಂ ನ ಯಃ |  
ಹರಿ॑ಭಿಶ್ಚಾರು ಸೇಚತೇ |  
ಶ್ರುತೋ॑ ಗಣ ಆ ತ್ವಾ ವಿಶಂತು |  
ಹರಿ॑ವರ್ಪಸಂ ಗಿರಃ |  
ಇಂದ್ರಾ॑ಧಿಪತೇಽಧಿಪತಿ॒ಸ್ತ್ವಂ ದೇ॒ವಾನಾ॑ಮಸಿ |

ಅಧಿಪತಿಂ ಮಾಂ |

ಆಯುಷ್ಮಂತಂ ವರ್ಚಸ್ವಂತಂ ಮನುಷ್ಯೇಷು ಕುರು || 101 ||

ಇಂದ್ರಶ್ಚ ಸಂರಾಡ್ವರುಣಶ್ಚ ರಾಜಾ |

ತೌ ತೇ ಭಕ್ಷಂ ಚಕ್ರತುರಗ್ರ ಏತಂ |

ತಯೋರನು ಭಕ್ಷಂ ಭಕ್ಷಯಾಮಿ |

ವಾಗ್ಜುಷಾಣಾ ಸೋಮಸ್ಯ ತೃಪ್ಯತು |

ಪ್ರಜಾಪತಿರ್ವಿಶ್ವಕರ್ಮಾ |

ತಸ್ಯ ಮನೋ ದೇವಂ ಯಜ್ಞೇನ ರಾಧ್ಯಾಸಂ |

ಅರ್ಥೇ ಗಾ ಅಸ್ಯ ಜಹಿತಃ |

ಅವಸಾನಪತೀವಸಾನಂ ಮೇ ವಿಂದ |

ನಮೋ ರುದ್ರಾಯ ವಾಸ್ತೋಷ್ಟತಯೇ |

ಆಯನೇ ವಿದ್ರವಣೇ || 102 ||

ಉದ್ಯಾನೇ ಯತ್ಪರಾಯಣೇ |

ಆವರ್ತನೇ ವಿವರ್ತನೇ |

ಯೋ ಗೋಪಾಯತಿ ತಗ್ಂ ಹುವೇ |

ಯಾನ್ಯಪಾಮಿತ್ಯಾನ್ಯಪ್ರತೀತ್ತಾನ್ಯಸ್ಮಿ |

ಯಮಸ್ಯ ಬಲಿನಾ ಚರಾಮಿ |

ಇಹೈವ ಸಂತಃ ಪ್ರತಿ ತದ್ಯಾತಯಾಮಃ |

ಜೀವಾ ಜೀವೇಭ್ಯೋ ನಿಹರಾಮ ಏನತ್ |

ಅನ್ಯಣಾ ಅಸ್ಮಿನ್ನನ್ಯಣಾಃ ಪರಸ್ಮಿನ್ |



ತೃತೀಯೇ ಲೋಕೇ ಅನ್ಯಾಣಾಃ ಸ್ಯಾಮ |  
ಯೇ ದೇವಯಾನಾ ಉತ ಪಿತೃಯಾಣಾಃ || 103 ||

ಸರ್ವಾನ್ವಥೋ ಅನ್ಯಾಣಾ ಆಕ್ಷೀಯೇಮ |  
ಇದಮೂನುಃ ಶ್ರೇಯೋಽವಸಾನಮಾಗನ್ಮ |  
ಶಿವೇ ನೋ ದ್ಯಾವಾಪೃಥಿವೀ ಉಭೇ ಇಮೇ |  
ಗೋಮಧ್ಧನವದಶ್ವವದೂರ್ಜಸ್ವತ್ |  
ಸುವೀರಾ ವೀರೈರನು ಸಂಚರೇಮ |  
ಅರ್ಕಃ ಪವಿತ್ರಗ್ಂ ರಜಸೋ ವಿಮಾನಃ |  
ಪುನಾತಿ ದೇವಾನಾಂ ಭುವನಾನಿ ವಿಶ್ವಾ |  
ದ್ಯಾವಾಪೃಥಿವೀ ಪಯಸಾ ಸಂವಿದಾನೇ |  
ಘೃತಂ ದುಹಾತೇ ಅಂಋತಂ ಪ್ರಪೀನೇ |  
ಪವಿತ್ರಮರ್ಕೋ ರಜಸೋ ವಿಮಾನಃ |  
ಪುನಾತಿ ದೇವಾನಾಂ ಭುವನಾನಿ ವಿಶ್ವಾ |  
ಸುವರ್ಜ್ಯೋರ್ತಿಯಶೋ ಮಹತ್ |  
ಅಶೀಮಹಿ ಗಾಧಮುತ ಪ್ರತಿಷ್ಠಾಂ || 104 ||

ಚಾತಯತ ಶ್ರೀಣೀತಾಗ್ಂ ಸತ್ಯಮಾಹುರಶೀಮಹಿ ಗಣೇ ಕುರು ವಿದ್ರವಣೇ  
ಪಿತೃಯಾಣಾ ಅರ್ಕೋ ರಜಸೋ ವಿಮಾನಸ್ತ್ರೀಣಿ ಚ || 9 ||

ಉದಸ್ತಾಂಘ್ರೀಥ್ಸವಿತಾ ಮಿತ್ರೋ ಅರ್ಯಮಾ |  
ಸರ್ವಾನಮಿತ್ರಾನವಧೀದ್ಯುಗೇನ |  
ಬೃಹಂತಂ ಮಾಮಕರದ್ವೀರವಂತಂ |

ರಥಂತರೇ ಶ್ರಯಸ್ವ ಸ್ವಾಹಾ ಪೃಥಿವ್ಯಾಂ |  
 ವಾಮದೇವ್ಯೇ ಶ್ರಯಸ್ವ ಸ್ವಾಹಾಂತರಿಕ್ಷೇ |  
 ಬೃಹತಿ ಶ್ರಯಸ್ವ ಸ್ವಾಹಾ ದಿವಿ |  
 ಬೃಹತಾ ತ್ವೋಪಸ್ತಭ್ನೋಮಿ |  
 ಆ ತ್ವಾ ದದೇ ಯಶಸೇ ವೀರ್ಯಾಯ ಚ |  
 ಅಸ್ಮಾಸ್ತಘ್ನಿಯಾ ಯೂಯಂ ದಧಾಥೇಂದ್ರಿಯಂ ಪಯಃ |  
 ಯಸ್ತೇ ದ್ರಪ್ನೋ ಯಸ್ತ ಉದರ್ಷಃ || 105 ||

ದೈವ್ಯಃ ಕೇತುರ್ವಿಶ್ವಂ ಭುವನಮಾವಿವೇಶ |  
 ಸ ನಃ ಪಾಹ್ಯರಿಷ್ಟೈಃ ಸ್ವಾಹಾ |  
 ಅನು ಮಾ ಸರ್ವೋ ಯಜ್ಞೋಽಯಮೇತು |  
 ವಿಶ್ವೇ ದೇವಾ ಮರುತಃ ಸಾಮಾರ್ಕಃ |  
 ಆಪ್ರಿಯಶ್ಛಂದಾಗ್ಂಸಿ ನಿವಿದೋ ಯಜೂಗ್ಂಷಿ |  
 ಅಸ್ಯೈ ಪೃಥಿವ್ಯೈ ಯದ್ಭಜಿಯಂ |  
 ಪ್ರಜಾಪತೇರ್ವರ್ತನಿಮನುವರ್ತಸ್ವ |  
 ಅನು ವೀರೈರನುರಾಧ್ಯಾಮ ಗೋಭಿಃ |  
 ಅನ್ವಶ್ವೈರನು ಸರ್ವೈರು ಪುಷ್ಟೈಃ |  
 ಅನು ಪ್ರಜಯಾನ್ವಿಂದ್ರಿಯೇಣ || 106 ||

ದೇವಾ ನೋ ಯಜ್ಞಮೃಜುಧಾ ನಯಂತು |  
 ಪ್ರತಿ ಕ್ಷತ್ರೇ ಪ್ರತಿ ತಿಷ್ಠಾಮಿ ರಾಷ್ಟ್ರೇ |  
 ಪ್ರತ್ಯಶ್ವೇಷು ಪ್ರತಿತಿಷ್ಠಾಮಿ ಗೋಷು |

ಪ್ರತಿ ಪ್ರಜಾಯಾಂ ಪ್ರತಿತಿಷ್ಠಾಮಿ ಭವ್ಯೇ |  
 ವಿಶ್ವಮನ್ಯಾಭಿವಾವೃಧೇ |  
 ತದನ್ಯಸ್ಯಾಮಧಿಶ್ರಿತಂ |  
 ದಿವೇ ಚ ವಿಶ್ವಕರ್ಮಣೇ |  
 ಪೃಥಿವ್ಯೈ ಚಾಕರನ್ನಮಃ |  
 ಅಸ್ಕಾಂದ್ಯಾಃ ಪೃಥಿವೀಂ |  
 ಅಸ್ಕಾನ್ಮಷಭೋ ಯುವಾ ಗಾಃ || 107 ||

ಸ್ಕನ್ನೇಮಾ ವಿಶ್ವಾ ಭುವನಾ |  
 ಸ್ಕನ್ನೋ ಯಜ್ಞಃ ಪ್ರಜನಯತು |  
 ಅಸ್ಕಾನಜನಿ ಪ್ರಾಜನಿ |  
 ಆಸ್ಕನ್ನಾಜ್ಜಾಯತೇ ವೃಷಾ |  
 ಸ್ಕನ್ನಾತ್ಪ್ರಜನಿಷೀಮಹಿ |  
 ಯೇ ದೇವಾ ಯೇಷಾಮಿದಂ ಭಾಗಧೇಯಂ ಬಭೂವ |  
 ಯೇಷಾಂ ಪ್ರಯಾಜಾ ಉತಾನೂಯಾಜಾಃ |  
 ಇಂದ್ರಜ್ಯೇಷ್ಠೇಭ್ಯೋ ವರುಣರಾಜಭ್ಯಃ |  
 ಅಗ್ನಿಹೋತೃಭ್ಯೋ ದೇವೇಭ್ಯಃ ಸ್ವಾಹಾ |  
 ಉತ ತ್ಯಾನೋ ದಿವಾ ಮತಿಃ || 108 ||

ಅದಿತಿರೂತ್ಯಾಸಗಮತ್ |  
 ಸಾ ಶಂತಾಚೀ ಮಯಸ್ಕರತ್ |  
 ಅಪ ಸ್ರಿಧಃ |

ಉ॒ತ ತ್ಯಾ ದೈ॒ವ್ಯಾ ಭಿ॒ಷಜಾ॑ ।  
 ಶಂ ನ॑ಸ್ಕರತೋ ಅ॒ಶ್ವಿನಾ॑ ।  
 ಯೂ॒ಯಾತಾ॑ಮಸ್ಮದ್ರ॒ಪಃ ।  
 ಅ॒ಪ ಸ್ರಿ॒ಧಃ ।  
 ಶಮ॒ಗ್ನಿರ॒ಗ್ನಿಭಿ॑ಸ್ಕರತ್ ।  
 ಶಂ ನ॑ಸ್ತಪತು ಸೂ॒ರ್ಯಃ ।  
 ಶಂ ವಾ॑ತೋ ವಾತ್ಸ॒ವಾಃ ॥ 109 ॥

ಅ॒ಪ ಸ್ರಿ॒ಧಃ ।  
 ತದಿ॒ತ್ವದಂ॑ ನ ವಿ॒ಚಿಕೇ॑ತ ವಿ॒ದ್ವಾನ್ ।  
 ಯನ್ಮೃ॒ತಃ ಪು॑ನ॒ರಪ್ಯೇತಿ॑ ಜೀ॒ವಾನ್ ।  
 ತ್ರಿ॒ವೃದ್ಯ॑ದ್ಭವನಸ್ಯ ರಥ॒ವೃತ್ ।  
 ಜೀ॒ವೋ ಗ॒ರ್ಭೋ॑ ನ ಮೃ॒ತಃ ಸ ಜೀ॑ವಾತ್ ।  
 ಪ್ರ॒ತ್ಯಸ್ಮೈ॑ ಪಿ॒ಪೀಷ॑ತೇ ।  
 ವಿ॒ಶ್ವಾನಿ॑ ವಿ॒ದುಷೇ॑ ಭರ ।  
 ಅ॒ರಂ॒ಗಮಾ॑ಯ ಜಗ್ಮ॒ವೇ ।  
 ಅ॒ಪ॒ಶ್ಚಾ॒ದ್ವಷ್ಟ॑ನೇ ನ॒ರೇ ।  
 ಇಂ॒ದುರಿ॑ಂದುಮ॒ವಾಗಾ॑ತ್ ।  
 ಇಂ॒ದೋರಿ॑ಂದ್ರೋ॒ಽಪಾ॑ತ್ ।  
 ತಸ್ಯ॑ ತ ಇಂ॒ದವಿ॑ಂದ್ರ॒ಪೀತ॑ಸ್ಯ ಮ॒ಧು॑ಮತಃ ।  
 ಉ॒ಪ॒ಹೂ॑ತಸ್ಯೋ॒ಪಹೂ॑ತೋ ಭ॒ಕ್ಷಯಾ॑ಮಿ ॥ 110 ॥

ಉದರ್ಷ ಇಂದ್ರಿಯೇಣ ಗಾ ಮತಿರರಪಾ ಅಗಾತ್ರೀಣಿ ಚ || 10 ||

ಬ್ರಹ್ಮ ಪ್ರತಿಷ್ಠಾ ಮನಸೋ ಬ್ರಹ್ಮ ವಾಚಃ |  
 ಬ್ರಹ್ಮ ಯಜ್ಞಾನಾಗ್ಂ ಹವಿಷಾಮಾಜ್ಯಸ್ಯ |  
 ಅತಿರಿಕ್ತಂ ಕರ್ಮಣೋ ಯಚ್ಚ ಹೀನಂ |  
 ಯಜ್ಞಃ ಪರ್ವಾಣಿ ಪ್ರತಿರನ್ನೇತಿ ಕಲ್ಪಯನ್ |  
 ಸ್ವಾಹಾಕೃತಾಽಹುತಿರೇತು ದೇವಾನ್ |  
 ಆಶ್ರಾವಿತಮತ್ಯಾಶ್ರಾವಿತಂ |  
 ವಷಟ್ಕೃತಮತ್ಯನೂಕ್ತಂ ಚ ಯಜ್ಞೇ |  
 ಅತಿರಿಕ್ತಂ ಕರ್ಮಣೋ ಯಚ್ಚ ಹೀನಂ |  
 ಯಜ್ಞಃ ಪರ್ವಾಣಿ ಪ್ರತಿರನ್ನೇತಿ ಕಲ್ಪಯನ್ |  
 ಸ್ವಾಹಾಕೃತಾಽಹುತಿರೇತು ದೇವಾನ್ || 111 ||

ಯದ್ವೋ ದೇವಾ ಅತಿಪಾದಯಾನಿ |  
 ವಾಚಾ ಚಿತ್ಪ್ರಯತಂ ದೇವ ಹೇಡನಂ |  
 ಅರಾಯೋ ಅಸ್ಮಾಗ್ಂ ಅಭಿದುಚ್ಛುನಾಯತೇ |  
 ಅನ್ಯತ್ರಾಸ್ಮನ್ಮರುತಸ್ತನ್ನಿಧೇತನ |  
 ತತಂ ಮ ಆಪಸ್ತದು ತಾಯತೇ ಪುನಃ |  
 ಸ್ವಾದಿಷ್ಠಾ ಧೀತಿರುಚಧಾಯ ಶಸ್ಯತೇ |  
 ಅಯಗ್ಂ ಸಮುದ್ರ ಉತ ವಿಶ್ವಭೇಷಜಃ |  
 ಸ್ವಾಹಾಕೃತಸ್ಯ ಸಮುತ್ಪುತ್ರ್ಭುವಃ |

ಉದ್ವಯಂ ತಮಸಸ್ಪರಿ |  
ಉದುತ್ಯಂ ಚಿತ್ರಂ || 112 ||

ಇಮಂ ಮೇ ವರುಣ ತತ್ತ್ವಾ ಯಾಮಿ |  
ತ್ವಂ ನೋ ಅಗ್ನೇ ಸ ತ್ವಂ ನೋ ಅಗ್ನೇ |  
ತ್ವಮಗ್ನೇ ಅಯಾಸಿ ಪ್ರಜಾಪತೇ |  
ಇಮಂ ಜೀವೇಭ್ಯಃ ಪರಿಧಿಂ ದಧಾಮಿ |  
ಮೈಷಾಂ ನು ಗಾದಪರೋ ಅರ್ಧಮೇತಂ |  
ಶತಂ ಜೀವಂತು ಶರದಃ ಪುರೂಚೀಃ |  
ತಿರೋ ಮೃತ್ಯುಂ ದಧತಾಂ ಪರ್ವತೇನ |  
ಇಷ್ಟೇಭ್ಯಃ ಸ್ವಾಹಾ ವಷಡನಿಷ್ಟೇಭ್ಯಃ ಸ್ವಾಹಾ |  
ಭೇಷಜಂ ದುರಿಷ್ಟೈಃ ಸ್ವಾಹಾ ನಿಷ್ಕೃತ್ಯೈಃ ಸ್ವಾಹಾ |  
ದೌರಾರ್ಥೈಃ ಸ್ವಾಹಾ ದೈವೀಭ್ಯಸ್ತನೂಭ್ಯಃ ಸ್ವಾಹಾ || 113 ||

ಋದ್ಧೈಃ ಸ್ವಾಹಾ ಸಮೃದ್ಧೈಃ ಸ್ವಾಹಾ |  
ಯತ ಇಂದ್ರ ಭಯಾಮಹೇ |  
ತತೋ ನೋ ಅಭಯಂ ಕೃಧಿ |  
ಮಘವಂಛಗ್ಧಿ ತವ ತನ್ನ ಊತಯೇ |  
ವಿ ದ್ವಿಷೋ ವಿ ಮೃಧೋ ಜಹಿ |  
ಸ್ವಸ್ತಿದಾ ವಿಶಸ್ಪತಿಃ |  
ವೃತ್ರಹಾ ವಿಮೃಧೋ ವಶೀ |  
ವೃಷೇಂದ್ರಃ ಪುರ ಏತು ನಃ |

ಸ್ವಸ್ತಿದಾ ಅಭಯಂಕರಃ |  
 ಅಭಿಗೀರ್ಭಿರ್ಭಯದತೋ ನ ಊನಂ || 114 ||  
 ಆಪ್ಯಾಯಯ ಹರಿವೋ ವರ್ಧಮಾನಃ |  
 ಯದಾ ಸ್ತೋತೃಭ್ಯೋ ಮಹಿ ಗೋತ್ರಾ ರುಜಾಸಿ |  
 ಭೂಯಿಷ್ಠಭಾಜೋ ಅಧ ತೇ ಸ್ಯಾಮ |  
 ಅನಾಜ್ಞಾತಂ ಯದಾಜ್ಞಾತಂ |  
 ಯಜ್ಞಸ್ಯ ಕ್ರಿಯತೇ ಮಿಥು |  
 ಅಗ್ನೇ ತದಸ್ಯ ಕಲ್ಪಯ |  
 ತ್ವಗ್ಂ ಹಿ ವೇತ್ಥ ಯಥಾತಥಂ |  
 ಪುರುಷಸಮಿತೋ ಯಜ್ಞಃ |  
 ಯಜ್ಞಃ ಪುರುಷಸಮಿತಃ |  
 ಅಗ್ನೇ ತದಸ್ಯ ಕಲ್ಪಯ |  
 ತ್ವಗ್ಂ ಹಿ ವೇತ್ಥ ಯಥಾತಥಂ |  
 ಯತ್ಪಾಕತ್ರಾ ಮನಸಾ ದೀನದಕ್ಷಾ ನ |  
 ಯಜ್ಞಸ್ಯ ಮನ್ವತೇ ಮರ್ತಾಸಃ |  
 ಅಗ್ನಿಷ್ಠದ್ಧೋತಾ ಕ್ರುತುವಿದ್ವಿಜಾನನ್ |  
 ಯಜಿಷ್ಠೋ ದೇವಾಗ್ಂ ಋತುಶೋ ಯಜಾತಿ || 115 ||

ದೇವಾಗ್ಚಿತ್ರಂ ತನೂಭ್ಯಸ್ವಾಹೋನಂ ಪುರುಷಸಮಿತೋಽಗ್ನೇ  
 ತದಸ್ಯ ಕಲ್ಪಯ ಪಂಚ ಚ || 11 ||

ಯದ್ಧೇವಾ ದೇವಹೇಡನಂ |  
 ದೇವಾಸಶ್ಚಕೃಮಾ ವಯಂ |  
 ಆದಿತ್ಯಾಸ್ತಸ್ಮಾನ್ಮಾ ಮುಂಚತ |  
 ಋತಸ್ಯತೇನ ಮಾಮುತ |  
 ದೇವಾ ಜೀವನಕಾಂಯಾ ಯತ್ |  
 ವಾಚಾನ್ಯತಮುದಿಮ |  
 ಅಗ್ನಿರ್ಮಾ ತಸ್ಮಾದೇನಸಃ |  
 ಗಾರ್ಹಪತ್ಯಃ ಪ್ರಮುಂಚತು |  
 ದುರಿತಾ ಯಾನಿ ಚಕೃಮ |  
 ಕರೋತು ಮಾಮನೇನಸಂ || 116 ||

ಋತೇನ ದ್ಯಾವಾಪೃಥಿವೀ |  
 ಋತೇನ ತ್ವಗ್ಂ ಸರಸ್ವತಿ |  
 ಋತಾನ್ಮಾ ಮುಂಚತಾಗ್ಂಹಸಃ |  
 ಯದನ್ಯಕೃತಮಾರಿಮ |  
 ಸಜಾತಶಗ್ಂಸಾದುತ ವಾ ಜಾಮಿಶಗ್ಂಸಾತ್ |  
 ಜ್ಯಾಯಸಃ ಶಗ್ಂಸಾದುತ ವಾ ಕನೀಯಸಃ |  
 ಅನಾಜ್ಞಾತಂ ದೇವಕೃತಂ ಯದೇನಃ |  
 ತಸ್ಮಾತ್ತ್ವಮಸ್ಮಾಂಜಾತವೇದೋ ಮುಮುಗ್ಧಿ |  
 ಯದ್ವಾಚಾ ಯನ್ಮನಸಾ |  
 ಬಾಹುಭ್ಯಾಮೂರುಭ್ಯಾಮಷ್ಟೀವದ್ಭ್ಯಾಂ || 117 ||



ಶಿ॒ಶ್ಲೈ॒ರ್ಯದ॑ನೃತಂ ಚ॒ಕ್ರ॒ಮಾ ವ॒ಯಂ |  
 ಅ॒ಗ್ನಿ॒ರ್ಮಾ ತ॒ಸ್ಮಾದೇ॑ನಸಃ |  
 ಯದ್ಧ॑ಸ್ತಾಭ್ಯಾಂ ಚ॒ಕರ॑ ಕಿ॒ಲ್ಬಿಷಾ॑ಣಿ |  
 ಅ॒ಕ್ಷಾಣಾಂ॑ ವ॒ಗ್ನುಮು॑ಪಜಿ॒ಷ್ಟಮಾ॑ನಃ |  
 ದೂ॒ರೇ॒ಪಶ್ಯಾ॑ ಚ॒ ರಾಷ್ಟ್ರ॑ಭೃಚ್ಚ |  
 ತಾನ್ಯ॑ಪ್ಸ॒ರಸಾವ॑ನುದತ್ತಾ॒ಮೃಣಾ॑ನಿ |  
 ಅ॒ದೀ॒ವ್ಯನ್ನ॑ನ್ಮ॒ಣಂ ಯದ॒ಹಂ ಚ॒ಕಾರ॑ |  
 ಯದ್ವಾ॑ದಾ॒ಸ್ಯಂಧ್ನಂ॑ಜಗಾರಾ ಜ॒ನೇ॑ಭ್ಯಃ |  
 ಅ॒ಗ್ನಿ॒ರ್ಮಾ ತ॒ಸ್ಮಾದೇ॑ನಸಃ |  
 ಯನ್ಮ॑ಯಿ ಮಾ॒ತಾ ಗ॒ರ್ಭೇ ಸ॒ತಿ || 118 ||

ಏ॒ನ॑ಶ್ಚಕಾರ॒ ಯತ್ಪಿ॒ತಾ |  
 ಅ॒ಗ್ನಿ॒ರ್ಮಾ ತ॒ಸ್ಮಾದೇ॑ನಸಃ |  
 ಯದಾ॑ ಪಿ॒ಪೇಷ॑ ಮಾ॒ತರಂ॑ ಪಿ॒ತರಂ॑ |  
 ಪು॒ತ್ರಃ ಪ್ರ॑ಮು॒ದಿತೋ॑ ಧ॒ಯನ್ವಾ॑ |  
 ಅ॒ಹಿಗ್ಂ॑ಸಿತೌ ಪಿ॒ತರೌ॑ ಮ॒ಯಾ ತತ್ |  
 ತದ॑ಗ್ನೇ ಅ॒ನ್ಯಣೋ॑ ಭ॒ವಾಮಿ॑ |  
 ಯದಂ॑ತರಿ॒ಕ್ಷಂ ಪೃ॒ಥಿವೀ॒ಮುತ॑ ದ್ಯಾಂ |  
 ಯನ್ಮಾ॑ತರಂ ಪಿ॒ತರಂ॑ ವಾ ಜಿ॒ಹಿಗ್ಂ॑ಸಿಮ |  
 ಅ॒ಗ್ನಿ॒ರ್ಮಾ ತ॒ಸ್ಮಾದೇ॑ನಸಃ |  
 ಯದಾ॑ಶ॒ಸಾ ನಿ॒ಶಸಾ॑ ಯತ್ಪ॒ರಾಶ॑ಸಾ || 119 ||

ಯದೇನಶ್ಚಕ್ರಮಾ ನೂತನಂ ಯತ್ಪುರಾಣಂ |  
 ಅಗ್ನಿಮಾರ್ ತಸ್ಮಾದೇನಸಃ |  
 ಅತಿಕ್ರಾಮಾಮಿ ದುರಿತಂ ಯದೇನಃ |  
 ಜಹಾಮಿ ರಿಪ್ರಂ ಪರಮೇ ಸಧಸ್ಥೇ |  
 ಯತ್ರ ಯಂತಿ ಸುಕೃತೋ ನಾಪಿ ದುಷ್ಕೃತಃ |  
 ತಮಾರೋಹಾಮಿ ಸುಕೃತಾಂ ನು ಲೋಕಂ |  
 ತ್ರಿತೇ ದೇವಾ ಅಂಋಜತ್ಯೈತದೇನಃ |  
 ತ್ರಿತ ಏತನ್ಮನುಷ್ಯೇಷು ಮಾಮೃಜೇ |  
 ತತೋ ಮಾ ಯದಿ ಕಿಂಚಿದಾನಶೇ |  
 ಅಗ್ನಿಮಾರ್ ತಸ್ಮಾದೇನಸಃ || 120 ||

ಗಾರ್ಹಪತ್ಯಃ ಪ್ರಮುಂಚತು |  
 ದುರಿತಾ ಯಾನಿ ಚಕ್ರಮ |  
 ಕರೋತು ಮಾಮನೇನಸಂ |  
 ದಿವಿ ಜಾತಾ ಅಪ್ಸು ಜಾತಾಃ |  
 ಯಾ ಜಾತಾ ಓಷಧೀಭ್ಯಃ |  
 ಅಥೋ ಯಾ ಅಗ್ನಿಜಾ ಆಪಃ |  
 ತಾ ನಃ ಶುಂಧಂತು ಶುಂಧನೀಃ |  
 ಯದಾಪೋ ನಕ್ತಂ ದುರಿತಂ ಚರಾಮ |  
 ಯದ್ವಾ ದಿವಾ ನೂತನಂ ಯತ್ಪುರಾಣಂ |  
 ಹಿರಣ್ಯವರ್ಣಾಸ್ತತ ಉತ್ಪುನೀತ ನಃ |

ಇಮಂ ಮೇ ವರುಣ ತತ್ತ್ವಾ ಯಾಮಿ |  
 ತ್ವಂ ನೋ ಅಗ್ನೇ ಸ ತ್ವಂ ನೋ ಅಗ್ನೇ |  
 ತ್ವಮಗ್ನೇ ಅಯಾಸಿ || 121 ||

ಅನೇನಸಮಷ್ಟೀವದ್ಭ್ಯಾಗ್ಂ ಸತಿ ಪರಾಶಸಾಸನಶೇಽಗ್ನಿರ್ಮಾ  
 ತಸ್ಮಾದೇನಸಃ ಪುನೀತ ನಸ್ತ್ರೀಣಿ ಚ || 12 ||

ಯದ್ವೇವಾ ದೇವಾ ಋತೇನ ಸಜಾತಶಗ್ಂಸಾದ್ಯದ್ವಾಚಾ  
 ಯದ್ಧಸ್ತಾಭ್ಯಾಮದೀವ್ಯಂ ಯನ್ಮಯಿ ಮಾತಾ ಯದಾ ಪಿಪೇಷ  
 ಯದಂತರಿಕ್ಷಂ ಯದಾಶಸಾತಿಕ್ರಾಮಾಮಿ ತ್ರಿತೇ ದೇವಾ ದಿವಿ ಜಾತಾ  
 ಅಪ್ಸು ಜಾತಾ ಯದಾಪ ಇಮಂ ಮೇ ವರುಣ ತತ್ತ್ವಾ ಯಾಮಿ ತ್ವನ್ನೋ  
 ಅಗ್ನೇ ಸ ತ್ವನ್ನೋ ಅಗ್ನೇ ತ್ವಮಗ್ನೇ ಅಯಾಸಿ ||

ಯತ್ತೇ ಗ್ರಾಽವ್ಣಾ ಚಿಚ್ಚಿದುಃ ಸೋಮ ರಾಜನ್ |  
 ಪ್ರಿಯಾಣ್ಯಂಗಾನಿ ಸ್ವಧಿತಾ ಪರೂಗ್ಂಷಿ |  
 ತಧ್ನಂಧಧ್ನಾಜ್ಯೇನೋತ ವರ್ಧಯಸ್ವ |  
 ಅನಾಗಸೋ ಅಧಮಿಧ್ನಂಕ್ಷಯೇಮ |  
 ಯತ್ತೇ ಗ್ರಾವಾ ಬಾಹುಚ್ಯುತೋ ಅಚುಚ್ಯವುಃ |  
 ನರೋ ಯತ್ತೇ ದುದುಹುರ್ದಕ್ಷಿಣೇನ |  
 ತತ್ತ ಆಪ್ಯಾಯತಾಂ ತತ್ತೇ |  
 ನಿಷ್ಪ್ರಾಯತಾಂ ದೇವ ಸೋಮ |  
 ಯತ್ತೇ ತ್ವಚಂ ಬಿಭಿದುರ್ಯಚ್ಚ ಯೋನಿಂ |  
 ಯದಾಸ್ಥಾನಾತ್ಪ್ರಚ್ಯುತೋ ವೇನಸಿ ತ್ಮನಾ || 122 ||

ತ್ವಯಾ ತಥ್ನೋಮ ಗುಪ್ತಮಸ್ತು ನಃ |  
 ಸಾ ನಃ ಸಂಧಾಸತ್ಪರಮೇ ವ್ಯೋಮನ್ |  
 ಅಹಾಚ್ಛರೀರಂ ಪಯಸಾ ಸಮೇತ್ಯ |  
 ಅನ್ಯೋಽನ್ಯೋ ಭವತಿ ವರ್ಣೋ ಅಸ್ಯ |  
 ತಸ್ಮಿನ್ವಯಮುಪಹೂತಾಸ್ತವ ಸ್ಮಃ |  
 ಆ ನೋ ಭಜ ಸದಸಿ ವಿಶ್ವರೂಪೇ |  
 ನೃಚಕ್ಷಾಃ ಸೋಮ ಉತ ಶುಶ್ರುಗಸ್ತು |  
 ಮಾ ನೋ ವಿಹಾಸೀದ್ಗಿರ ಆವೃಣಾನಃ |  
 ಅನಾಗಾಸ್ತನುವೋ ವಾವೃಧಾನಃ |  
 ಆ ನೋ ರೂಪಂ ವಹತು ಜಾಯಮಾನಃ || 123 ||

ಉಪಕ್ಷರಂತಿ ಜುಹ್ವೋ ಘೃತೇನ |  
 ಪ್ರಿಯಾಣ್ಯಂಗಾನಿ ತವ ವರ್ಧಯಂತೀಃ |  
 ತಸ್ಮೈ ತೇ ಸೋಮ ನಮ ಇದ್ವಷಟ್ಚ |  
 ಉಪ ಮಾ ರಾಜಂಧುಸ್ತೈ ಹ್ವಯಸ್ವ |  
 ಸಂ ಪ್ರಾಣಾಪಾನಾಭ್ಯಾಗ್ಂ ಸಮು ಚಕ್ಷುಷಾ ತ್ವಂ |  
 ಸಗ್ಗ್ ಶ್ರೋತ್ರೇಣ ಗಚ್ಛಸ್ವ ಸೋಮ ರಾಜನ್ |  
 ಯತ್ತ ಆಸ್ಥಿತಗ್ಂ ಶಮು ತತ್ತೇ ಅಸ್ತು |  
 ಜಾನೀತಾನ್ನಃ ಸಂಗಮನೇ ಪಥೀನಾಂ |  
 ಏತಂ ಜಾನೀತಾತ್ಪರಮೇ ವ್ಯೋಮನ್ |  
 ವೃಕಾಃ ಸಧಸ್ಥಾ ವಿದ ರೂಪಮಸ್ಯ || 124 ||

ಯದಾ ಗಚ್ಛಾತ್ಪಥಿಭಿರ್ದೇವಯಾನೈಃ |  
 ಇಷ್ಟಾಪೂರ್ತೇ ಕೃಣುತಾದಾವಿರಸ್ಮೈ |  
 ಅರಿಷ್ಟೋ ರಾಜನ್ನಗದಃ ಪರೇಹಿ |  
 ನಮಸ್ತೇ ಅಸ್ತು ಚಕ್ಷಸೇ ರಘೂಯತೇ |  
 ನಾಕಮಾರೋಹ ಸಹ ಯಜಮಾನೇನ |  
 ಸೂರ್ಯಂ ಗಚ್ಛತಾತ್ಪರಮೇ ವ್ಯೋಮನ್ |  
 ಅಭೂದ್ದೇವಃ ಸವಿತಾ ವಂದ್ಯೋ ನು ನಃ |  
 ಇದಾನೀಮಹ್ನ ಉಪವಾಚ್ಯೋ ನೃಭಿಃ |  
 ವಿ ಯೋ ರತ್ನಾ ಭಜತಿ ಮಾನವೇಭ್ಯಃ |  
 ಶ್ರೇಷ್ಠಂ ನೋ ಅತ್ರ ದ್ರವಿಣಂ ಯಥಾ ದಧತ್ |  
 ಉಪ ನೋ ಮಿತ್ರಾವರುಣಾವಿಹಾವತಂ |  
 ಅನ್ವಾದೀಧ್ಯಾಧಾಮಿಹ ನಃ ಸಖಾಯಾ |  
 ಆದಿತ್ಯಾನಾಂ ಪ್ರಸಿತಿರ್ ಹೇತಿಃ |  
 ಉಗ್ರಾ ಶತಾಪಾಷ್ಠಾ ಘ ವಿಷಾ ಪರಿಣೋ ವೃಣಕ್ತು |  
 ಆಪ್ಯಾಯಸ್ವ ಸಂ ತೇ || 125 ||

ತ್ಮನಾ ಜಾಯಮಾನೋಽಸ್ಯ ದಧತ್ಪಂಚ ಚ || 13 ||

ಯದ್ವಿದೀಕ್ಷೇ ಮನಸಾ ಯಚ್ಚ ವಾಚಾ |  
 ಯದ್ವಾ ಪ್ರಾಣೈಶ್ಚಕ್ಷುಷಾ ಯಚ್ಚ ಶ್ರೋತ್ರೇಣ |  
 ಯದ್ರೇತಸಾ ಮಿಥುನೇನಾಪ್ಯಾತ್ಮನಾ |  
 ಅದ್ಭ್ಯೋ ಲೋಕಾ ದಧಿರೇ ತೇಜ ಇಂದ್ರಿಯಂ |

ಶುಕ್ರಾ ದೀಕ್ಷಾಯೈ ತಪಸೋ ವಿಮೋಚನೀಃ |  
 ಆಪೋ ವಿಮೋಕ್ತೀರ್ಮಯಿ ತೇಜ ಇಂದ್ರಿಯಂ |  
 ಯದೃಚಾ ಸಾಮ್ನಾ ಯಜುಷಾ |  
 ಪಶೂನಾಂ ಚರ್ಮನ್ ಹವಿಷಾ ದಿದೀಕ್ಷೇ |  
 ಯಚ್ಛಂದೋಭಿರೋಷಧೀಭಿರ್ವನಸ್ಪತೌ |  
 ಅದ್ಭ್ಯೋ ಲೋಕಾ ದಧಿರೇ ತೇಜ ಇಂದ್ರಿಯಂ || 126 ||

ಶುಕ್ರಾ ದೀಕ್ಷಾಯೈ ತಪಸೋ ವಿಮೋಚನೀಃ |  
 ಆಪೋ ವಿಮೋಕ್ತೀರ್ಮಯಿ ತೇಜ ಇಂದ್ರಿಯಂ |  
 ಯೇನ ಬ್ರಹ್ಮಯೇನ ಕ್ಷತ್ರಂ |  
 ಯೇನೇಂದ್ರಾಗ್ನೀ ಪ್ರಜಾಪತಿಃ ಸೋಮೋ ವರುಣೋ ಯೇನ ರಾಜಾ |  
 ವಿಶ್ವೇ ದೇವಾ ಋಷಯೋ ಯೇನ ಪ್ರಾಣಾಃ |  
 ಅದ್ಭ್ಯೋ ಲೋಕಾ ದಧಿರೇ ತೇಜ ಇಂದ್ರಿಯಂ |  
 ಶುಕ್ರಾ ದೀಕ್ಷಾಯೈ ತಪಸೋ ವಿಮೋಚನೀಃ |  
 ಆಪೋ ವಿಮೋಕ್ತೀರ್ಮಯಿ ತೇಜ ಇಂದ್ರಿಯಂ |  
 ಅಪಾಂ ಪುಷ್ಪಮಸ್ಯೋಷಧೀನಾಗ್ಂ ರಸಃ |  
 ಸೋಮಸ್ಯ ಪ್ರಿಯಂ ಧಾಮ || 127 ||

ಅಗ್ನೀಃ ಪ್ರಿಯತಮಗ್ಂ ಹವಿಃ ಸ್ವಾಹಾ |  
 ಅಪಾಂ ಪುಷ್ಪಮಸ್ಯೋಷಧೀನಾಗ್ಂ ರಸಃ |  
 ಸೋಮಸ್ಯ ಪ್ರಿಯಂ ಧಾಮ |  
 ಇಂದ್ರಸ್ಯ ಪ್ರಿಯತಮಗ್ಂ ಹವಿಃ ಸ್ವಾಹಾ |

ಅಪಾಂ ಪುಷ್ಪಮಸ್ಯೋಷಧೀನಾಗ್ಂ ರಸಃ |  
 ಸೋಮಸ್ಯ ಪ್ರಿಯಂ ಧಾಮ |  
 ವಿಶ್ವೇಷಾಂ ದೇವಾನಾಂ ಪ್ರಿಯತಮಗ್ಂ ಹವಿಃ ಸ್ವಾಹಾ |  
 ವಯಗ್ಂ ಸೋಮ ವ್ರತೇ ತವ |  
 ಮನಸ್ತನೂಷು ಪಿಪ್ರತಃ |  
 ಪ್ರಜಾವಂತೋ ಅಶೀಮಹಿ || 128 ||

ದೇವೇಭ್ಯಃ ಪಿತೃಭ್ಯಃ ಸ್ವಾಹಾ |  
 ಸೋಂಯೇಭ್ಯಃ ಪಿತೃಭ್ಯಃ ಸ್ವಾಹಾ |  
 ಕವ್ಯೇಭ್ಯಃ ಪಿತೃಭ್ಯಃ ಸ್ವಾಹಾ |  
 ದೇವಾಸ ಇಹ ಮಾದಯಧ್ವಂ |  
 ಸೋಮ್ಯಾಸ ಇಹ ಮಾದಯಧ್ವಂ |  
 ಕವ್ಯಾಸ ಇಹ ಮಾದಯಧ್ವಂ |  
 ಅನಂತರಿತಾಃ ಪಿತರಃ ಸೋಂಯಾಃ ಸೋಮಪೀಥಾತ್ |  
 ಅಪೈತು ಮೃತ್ಯುರಂಖುತಂ ನ ಆಗನ್ವ |  
 ವೈವಸ್ವತೋ ನೋ ಅಭಯಂ ಕೃಣೋತು |  
 ಪರ್ಣಂ ವನಸ್ಪತೇರಿವ || 129 ||

ಅಭಿ ನಃ ಶೀಯತಾಗ್ಂ ರಯಿಃ |  
 ಸಚತಾನ್ನಃ ಶಚೀಪತಿಃ |  
 ಪರಂ ಮೃತ್ಯೋ ಅನುಪರೇಹಿ ಪಂಥಾಂ |  
 ಯಸ್ತೇ ಸ್ವ ಇತರೋ ದೇವಯಾನಾತ್ |

ಚಕ್ಷುಷ್ಮತೇ ಶೃಣ್ವತೇ ತೇ ಬ್ರವೀಮಿ |  
 ಮಾ ನಃ ಪ್ರಜಾಗ್ಂ ರೀರಿಷೋ ಮೋತ ವೀರಾನ್ |  
 ಇದಮೂ ನು ಶ್ರೇಯೋಽವಸಾನಮಾಗನ್ಮ |  
 ಯದ್ಗೋಜಿದ್ಧನಜಿದಶ್ವಜಿದ್ಯತ್ |  
 ಪರ್ಣಂ ವನಸ್ಪತೇರಿವ |  
 ಅಭಿ ನಃ ಶೀಯತಾಗ್ಂ ರಯಿಃ |  
 ಸಚತಾನ್ತಃ ಶಚೀಪತಿಃ || 130 ||

ವನಸ್ಪತಾವದ್ಭ್ಯೋ ಲೋಕಾ ದಧಿರೇ ತೇಜ ಇಂದ್ರಿಯಂ  
 ಧಾಮಾಶೀಮಹೀವಾಽಭಿ ನಶ್ಶೀಯತಾಗ್ಂ ರಯಿರೇಕಂ ಚ || 14 ||

ಸರ್ವಾನ್ ಯದ್ವಿಷ್ವಣ್ಣೇನ ವಿ ವೈ ಯಾಃ ಪುರಸ್ತಾದ್ಧೇವಾ  
 ದೇವೇಷು ಪರಿಸ್ಪಣೀತ ಸಕ್ಷೇದಂ ಯದಸ್ಯ ಪಾರೇನಾಗಸ  
 ಉದಸ್ತಾಂಫ್ಸಿದ್ಭುಹ್ಮ ಪ್ರತಿಷ್ಠಾ ಯದ್ಧೇವಾ ಯತ್ತೇ  
 ಗ್ರಾವ್ಣಾ ಯದ್ವಿದೀಕ್ಷೇ ಚತುರ್ದಶ || 14 ||

ಸರ್ವಾನ್ಭೂತಿಮೇವ ಯಾಮೇವಾಽಸ್ವಾಹುತಿಂ ಪ್ರತಾನಾಂ  
 ಪರ್ಣವಲ್ಕಸ್ನೋಂಯಾನಾಮಸ್ಮಿನ್ ಯಜ್ಞೇಽಗ್ನೇ ಯೋ ನೋ  
 ಜ್ಯೋಗ್ನೀವಾಃ ಪರೋರಜಾಃ ಪ್ರ ತೇ ಮಹೇ ಬ್ರಹ್ಮ ಪ್ರತಿಷ್ಠಾ  
 ಗಾರ್ಹಪತ್ಯಸ್ತ್ರೈಗ್ಂಶದುತ್ತರ ಶತಂ || 130 ||

ಸರ್ವಾಂಛಚೀಪತಿಃ ||

|| ಹರಿಃ ಓ(೨)ಂ ||

|| ಇತಿ ಕೃಷ್ಣಯಜುರ್ವೇದೀಯ ತೈತ್ತಿರೀಯ ಬ್ರಾಹ್ಮಣೇ ತೃತೀಯಾಷ್ಟಕೇ ಸಪ್ತಮಃ ಪ್ರಶ್ನಃ ಸಮಾಪ್ತಃ ||